

محمد اقبال نجمی

نذر گلستانِ حیاتِ ہوا



نگرس کے پھول



محمد اقبال نجمی



فروعِ ادبِ اکادمی

لاہور — گوجرانوالہ — اسلام آباد

خوبصورت، معیاری اور
دیدہ زیب کتابوں کا اہم مرکز

جملہ حقوق محفوظ ہیں

نام کتاب : نرگس کے پھول

مصنف : محمد اقبال نجمی

سال اشاعت : ۲۰۰۶ء

تعداد : ۵۰۰

قیمت : ~~۱۰۰~~ روپے

کمپوزنگ : نجمی کمپوزنگ سنٹر

ناشر : فروغ ادب اکادمی

۸۸۔ بی، سیٹلائٹ ٹاؤن، گوجرانوالہ

فون: ۰۵۵-۳۲۵۱۶۰۳

ہائیکو نگاروں کے نام

سپنوں میں مشغول
کتنے سندر لگتے ہیں
یہ نورنگہ کے پھول

□□□

پانی گدلا ہے
 چھوڑو اپنی بات کرو
 زنگس کیسی ہے

□□□

دریا پاس ہی تھا
 لیکن پیاس بجھانے کا
 کس کو اذن ملا

□□□

اُس نے جان کہا
 میرے دل نے دھیرے سے
 در اک کھول دیا

□□□

تتلی جیسے رنگ
ان آنکھوں کو بھاتے تھے
وہ پل بیت گئے

□□□

جب سے آئے ہو
چپ چپ سے تم بیٹھے ہو
اچھے لگتے ہو

□□□

تیرا میرا نام
جن پیڑوں پر کندہ تھا
ظالم کات گئے

□□□

موسم بدلے گا
ایک پرندہ اترتا ہے
دل کے آنگن میں



کوئی بات نہیں
سورج آج خفا ہے تو
کل آ جائیں گے



بارش میں مت بھگ
اندر بیٹھ کے سنتا رہ
تو اس کا سنگیت



نکا ہے پھر چاند
دیکھنا اس کو کھڑکی سے
اچھا لگتا ہے



آگ کو جلنے دے
برف جمی ہے چاروں اور
پانی بننے دے



اب کیوں روتا ہے
دل جب نکلے ہاتھوں سے
ایسے ہوتا ہے



باہر بارش ہے
اندر لیکن دھکے آگ
باہر چلتے ہیں

□□□

اپنا ہے یہ حال
ایک طرف کر رکھے ہیں
سچے سب اقوال

□□□

منظر سچے ہیں
لیکن ہم بند آنکھوں سے
کیسے دیکھ سکیں

□□□

راتیں ہیں بے خواب
 کھول کے کھڑکی یادوں کی
 نجمی باہر جھانک



کالی راتوں میں
 پہلے جو کچھ کرتے تھے
 دن میں کرتے ہیں



میں نے عہد کیا
 پیار کی ٹھنڈک بانٹوں گا
 پتے موسم میں



چپ کی مہریں توڑ
 اُس کی جانب ہاتھ بڑھا
 جھیل میں پتھر پھینک

□□□

کالی رات کا خوف
 سوچ کا جھینگر بولے ہے
 میرے بستر پر

□□□

خوشبو کا پیغام
 آج ہوا کے ہاتھوں سے
 آیا میرے نام

□□□

تنہائی کے سانپ
رستے اپنے سب مسدود
خاموشی دیوار



کون ہوا برباد
رات کو رویا بے کل چاند
دن کو ٹھٹھری دھوپ



میں ہوں جیسے گھاس
کاٹ رہے ہیں طاقت ور
میری جیون آس



اک بارش کے بعد
پھیلی ہے چمکیلی دھوپ
اُس کے چہرے پر



اُن کو دے تو قیر
جن آنکھوں کے بے رنگ خواب
مانگیں اب تعبیر



کرنیں چبھتی ہیں
مہنگائی کا موسم ہے
دن بھی لے ہیں



اک تصویر بنا
سپنوں کی پھر وادی میں
نجھی گھومے جا

□□□

کوئی بھی . دپوار
زستے میں جب آ جائے
کیسا اُس سے پیار

□□□

کیسی دھوپ کھلی
منظر دھندلے دھندلے ہیں
اک بارات چلی

□□□

رنگ دعا کا دیکھ
 بیداری کی لہر اٹھی
 مہکے کتنے پھول



ہم دیوانے لوگ
 کچھ دکھوں کی اوڑھ کے دھوپ
 خوش خوش رہتے ہیں



سننا چاہو تو
 ایک کہانی کہتے ہیں
 یہ نرگس کے پھول



ایسے کام کریں
جن سے نجھی کھل جائیں
اب نرگس کے پھول

□□□

نرگس کے کچھ پھول
دے کر حسد سا پیغام
پاس بلاتے ہیں

□□□

ٹھنڈے پانی کا
پیٹھا پیٹھا مدھر گیت
اور نرگس کے پھول

□□□

میں نے دیکھا ہے
 نرگس کے ان پھولوں سا
 اک چہرے کا رنگ

□□□

آؤ کریں وصول
 اپنے حصے آتے ہیں
 جو نرگس کے پھول

□□□

کوئی دستک ہو
 دل دروازہ اپنا وہ
 بند ہی رکھتا ہے

□□□

قسمت کی ہے بات
ساحل پر کھو جاتے ہیں
کچھ موجوں کے چاند

□□□

لب پر ایک سوال
ٹوٹا کیسے دہل کا ساز
بکھرے کیسے راز

□□□

اُس کے آنے سے
پھول کھلے ہیں چاروں اور
گھر میں رونق ہے

□□□

اُس کو لکھنا ہے
 سانس کا رشتہ باقی ہے
 اور دل ساتھی ہے



چپ کا زہر پئے
 دونوں پگھلے جاتے ہیں
 جب سے بچھڑے ہیں



قید سے ہیں آزاد
 آؤ مل کر رقص کریں
 چھنکائیں زنجیر



اب کیوں روتا ہے
دل جب نکلے ہاتھوں سے
ایسے ہوتا ہے

□□□

حشر وہ ڈھائے گا
دیکھنا اپنے وعدوں سے
وہ پھر جائے گا

□□□

جیون ایک سوال
جس میں ہم نے دیکھا ہے
چاہت پیار محال

□□□

111277

گوئجے ایک آواز
سن لے جو سن سکتا ہے
جھوٹے سب اعزاز

□□□

دیکھ تماشا دیکھ
خود کو اونچا کرنا ہے
خود کو اونچا دیکھ

□□□

تارے ہیں خاموش
بات کرو ، شاید ٹوٹے
سرد ہوا کا زور

□□□

باسی روٹی کو
 بھوک سے اور کچھ نہ ملے
 کھانا پڑتا ہے

□□□

تو سورج کی آگ
 میرا جیون صحرا ہے
 یہ ہے اپنا ساتھ

□□□

اے دل کے مہمان
 بھاگ یہاں سے جلدی بھاگ
 لوگ ہوئے مشکوک

□□□

مٹی کہتی ہے
اس خوشبو کو چومو گے
آؤ میرے پاس

□□□

دنیا دیکھی ہے
لیکن جتنی دیکھی ہے
بھوکی دیکھی ہے

□□□

کتنی ہے زرخیز
اپنے پاس بلاتی ہے
لچکے جیسے شاخ

□□□

جذبے سرد پڑے
لیکن مہندی ہاتھوں پر
سجنے والی ہے

□□□

چلتا پانی نہر
میٹھے میٹھے مڈھر بول
کون تھا میرے ساتھ

□□□

لکھی اک تحریر
جان کنی کے لمحوں میں
دیمک چاٹ گئی

□□□

اپنا ہے یہ حال
 ماہ و سال کی گردش سے
 ہوتے ہیں پامال

□□□

چلتے شہر سے دور
 بیٹھ کے ہم کو لگتا ہے
 سب کچھ اچھا ہے

□□□

آؤ چلتے ہیں
 جن رستوں میں بٹی ہے
 نظروں کی خیرات

□□□

کب سے برف جھی
تیرے میرے جذبوں پر
سورج کی محتاج



اُس چہرے کا رنگ
جاتے جاتے چھوڑ گیا
دل پر نقش کئی



اپنی باتوں کو
آگ کی صورت پھیلا دے
سارے لوگوں میں



جس سے ملنا ہے
اُس سے پیار برابر کر
تو بھی جینا سیکھ

□□□

اِس ویرانے میں
دیوانے آ نکلے ہیں
اب تو خیر منا

□□□

کوشش کرتا ہوں
شاید بدلے میرا حال
پھینک رہا ہوں جال

□□□

فطرت لکھتی ہے
جو تحریریں چہروں پر
آؤ پڑھتے ہیں



قسمت کے یہ خار
زخمی کرتے رہتے ہیں
نجھی پیار بہار



دن اک پتھر ہے
جس کو کاٹ رہا ہوں میں
صبر کی آری سے



امرت بر سے گا
تو اس پاک فضا میں گھول
اپنے پیٹھے بول

□□□

مجھ کو جانے دے
ورنہ گھر کی وحشت سے
میں مر جاؤں گا

□□□

گھر میں رونق ہے
پھول کھلے ہیں ہونٹوں پر
بھائی آئے ہیں

□□□

بول کے کیسے جھوٹ
خیر کا دعویٰ کرتے ہیں
پھر لیتے ہیں لوٹ



دل سے عہد کیا
میرتے ہم مر جائیں گے
جھکنا نا منظور



مت پوچھو یہ بات
اس جیون کے ساتھ ہوئے
نجبی کتنے ہاتھ



اُتر سب کا حال
بے عملی کی اڑتی دھول
مرجھائے ہیں پھول



خوشبو بن کے آج
میری یاد کے آنگن میں
کوئی اُترا ہے



پیار کے بدلے میں
خوب ثمر یہ پایا ہے
دشمن سایا ہے



پائی خوب سزا
پل پل قرض ہستی ہم
کرتے رہے ادا

□□□

پہلے اک تصویر
اب خالی دیوار مرا
چہرہ تکتی ہے

□□□

روحیں تھیں سیراب
ان پر بارش تیروں کی
خمیے جلتے ہیں

□□□

وہ ہے کم آمیز
لیکن اس سے ملنا ہے
کارِ دل آویز



گرم تھا آتش دان
ہم دونوں کا اس میں ساتھ
سرمایہ کی اک رات



ماضی کی تصویر
جس پر یاد کی تتلی نے
اڑنا سیکھ لیا



دور پہاڑوں پر
جگنو اُس کی یادوں کے
پھر سے چمکے ہیں

□□□

مل کر روکیں گے
ہم آلودہ ہونے سے
پاک فضاؤں کو

□□□

وہند میں لیٹا شہر
اور وہ کر کے ٹیلی فون
پاس بلا تے ہیں

□□□

دھند کا ایک غبار
مجھ کو چلتے رہنا ہے
میری منزل دور

□□□

دھند چھٹ جانے دو
پھر تم سارے منظر کو
دیکھ سکو گے خوب

□□□

دھند کی شدت نے
پہیہ جام کیا ہے تو
پیدل چلتے ہیں

□□□

برسوں بیت گئے
ان آنکھوں میں آج بھی اک
منظر ٹھہرا ہے

□□□

لکھا حرفِ حق
لیکن اس کو بیچ دیا
کچھ لوگوں کے ہاتھ

□□□

پھر کچھ خواب نئے
دیکھ رہے ہیں سارے لوگ
بن کر کیوں انجان

□□□

اڑتے جائیں رنگ
 کب سے ظلم رہے ہیں بھوگ
 اس وادی کے لوگ



باہر دیکھو تو
 ہر شے دھندلی دھندلی ہے
 آؤ سوپ پییں



اس کھڑکی کے پار
 دھند چھٹنے کی آس میں ہیں
 دو آنکھیں بے چین



گرمی سانسوں کی
دھندلے دھندلے موسم میں
زندہ رکھتی ہے



خاموشی کی جھیل
اس میں لفظ کے پتھر پھینک
اک طوفان اٹھا



وہ سچائی کو
میرے گھر کے رستے پر
لے ہی آیا ہے



اپنے لفظوں سے
 نجمی مجھ کو چاہت ہے
 یہ میری پہچان

□□□

بول بڑا مت بول
 جینا ہے تو پیار سے جی
 اللہ توبہ کر

□□□

آؤ چلتے ہیں
 آج تو اس نے بور کیا
 کافی سکی ہے

□□□

کتنا مہنگا ہے
اس جیون کا ہر اک روپ
لیکن جیتے ہیں

□□□

اتنا جھگڑا ہے
میرا اور زمانے کا
میری اپنی سوچ

□□□

میرے اپنوں نے
میری دھوپ کو پامٹا ہے
جس سے زخمی ہوں

□□□

کتنی صدیاں دور
 کر دیتی ہے بھائیوں کو
 ورثے کی تقسیم

□□□

ناحق روتے ہو
 رونے سے حالات کبھی
 نہجی بدلے ہیں

□□□

کر دوں تیرے نام
 اپنا جیون لیکن تو
 کب اس قابل ہے

□□□

درسِ عبرت ہے
 ہر پل اپنے ماضی کا
 ویسا ہی ہے حال



برسوں بیت گئے
 تیرے وصل کے موسم کو
 زندہ ہے احساس



دھندلی سی تصویر
 دل کا شیشہ ٹوٹ گیا
 روٹھ گیا وہ چاند



جس کا موسم ہے
لیکن ہم گھبرائیں کیوں
ہم میں دم خم ہے

□□□

پھول سا پیکر دیکھ
اڑنے دے اس تتلی کو
اس کے تیور دیکھ

□□□

کٹ کے دنیا سے
جب بھی تجھ کو یاد کروں
چین سا ملتا ہے

□□□

یاد کی تپتی ریت
اشکوں سے سیراب کروں
اپنے دل کا کھیت



اک آوارہ روح
میرے پاس وہ آتی تھی
چپ چپ اور اداس



ظاہر میں بیدار
دل میں لاکھوں اندیشے
اندر سے بیمار



میں تھا ننگے پیر
شہر میں تھی ہر جانب بھیڑ
گو نگے تھے سب لوگ

□□□

وہ لہروں کا کھیل
دونوں بیٹھ کے ساحل پر
دیکھا کرتے تھے

□□□

کس کا ہے پیغام
خوشبو پھیلی بکھرے رنگ
آیا لب پر تیرا نام

□□□

ہم کتنے ڈرپوک
لوٹ رہے ہیں ہم کو جو
وہ کتنے بے باک

□□□

بھید بدن کے کھول
میرے واپس آنے تک
ٹھہر ہوا کے پاس

□□□

تم تو سچے ہو
لیکن تم بیچ پاؤ گے
کیسے جھوٹوں سے

□□□

ٹھہرا پل دو پل
ایک جہنم دہکایا
اُس نے باتوں سے

□□□

ایسے موسم میں
پاگل لوگ ہی کرتے ہیں
بارش کی امید

□□□

میرا سرکش خون
بھڑکائے گا اتنی آگ
دنیا دیکھے گی

□□□

کیسی آئی رات
ہر جانب تھا ایک سکوت
شعلوں کا تھا کھیل

□□□

غم آیا ہے اس
اس کی علت سے محروم
لوگ ہیں بے احساس

□□□

یہ بھی صورت تھی
وہ میرا گرویدہ تھا
میں خود سے مایوس

□□□

لکھا رہنے دے
اپنے نام کو میرے ساتھ
اے میرے دم ساز

□□□

بند لبوں کو کھول
خود کو یوں بہلانے سے
کیا ملتا ہے بول

□□□

ایک سنہری یاد
کچھ لمحوں کی جیسے راکھ
اب ہے میرے پاس

□□□

خود اپنی تقسیم
کس میں ہمت کون کرے
اب اس کو تسلیم

□□□

تم نے ٹھیک کہا
میں ہوں، پاگل دیوانہ
تم کو اس سے کیا

□□□

سچائی کے بول
لب پر جب تو لائے گا
گلشن مہکے گا

□□□

علم کی دولت سے
اور عمل کی طاقت سے
رستوں کو مہرکا

□□□

کیوں رنجیدہ ہو؟
چھوڑو یہ سب پاگل پن
کھیلو عیش کرو

□□□

نعرے بند کرو
کھانے کا سامان کرو
کوئی کام کرو

□□□

اُس کو یاد کروں
جب دل کی گہرائی سے
ملنے آتا ہے

□□□

پیار کا جھونکا تھا
جو میرے ارمانوں کو
زندہ رکھتا تھا

□□□

اب کیوں روتا ہے
توڑے کوئی دل کو جب
ایسے ہوتا ہے

□□□

جو جھیلیں گے دکھ
وہ ہی آخر پائیں گے
داو مسافت کی

□□□

میری فکر کریں
کیوں زر پوش پہاڑوں کے
اُن کو مجھ سے کیا

□□□

کیا مجبوری ہے
پیار کا لہجہ سمجھے ہے
پھر بھی دوری ہے

□□□

بات مری تو مان
خود کو نجھی لے پہچان
جیتے گا میدان

□□□

اکثر سوچا ہے
بے وقعت کیوں اتنے ہیں
صف ہی ٹیڑھی ہے

□□□

جان سکے تو جان
جس کے لیے سرگرداں ہے
وہ ہرجائی ہے

□□□

تھوڑی دیر سہی
اس دیوار کے سایے میں
آ کر نجھی بیٹھ



سب لوگوں کو چھوڑ
آئے ہیں جو بکنے کو
اُن کی قیمت پوچھ



بھوکے بچوں کو
لوری سے بہلاتے ہو
کتنے ظالم ہو



اُس سے پوچھو تم
 وعدے کی زنجیروں کو
 کیسے توڑے گا

□□□

گرنے والی ہیں
 جسموں کی دیواریں اب
 کون سنبھالے گا

□□□

اک پیغام ملا
 اپنے دیس کے موسم سے
 اب تو لوٹ بھی آ

□□□

ڈرتا رہتا ہے
 ہر دم اپنے سایے سے
 خوف زدہ انسان

□□□

اک مجبور نوا
 میرے رکتے سانسوں پر
 کیسا پہرہ ہے

□□□

تو بس میرا ہے
 کیا لینا ہے مجھ کو جان
 تیرے غیبوں سے

□□□

مہرے بدلے ہیں
چالیں وہی پرانی ہیں
میں بھی کھینوں گا

□□□

بھول چکے ہیں وہ
لیکن شاید لوٹ آئیں
آس بندھی ہے پھر

□□□

تتنا پاگل ہے
گھر آئے مہمانوں کو
ہنس کے ملتا ہے

□□□

کیوں اب حیرت سے
 ٹوٹے پروں کو دیکھے ہے
 کون سا اڑنا ہے



وہ بھی چھت پر ہے
 آؤ پیچ لڑاتے ہیں
 ہندو ظالم ہے



منزل چاہی تھی
 لیکن اب تک بھٹک رہے ہیں
 ٹیڑھے رستوں پر



پھینک دے یہ کشلول
 روکھی سوکھی کھا کر اب
 جی لے عزت سے

□□□

ریگِ ساحل، پر
 ایک عبارت لکھی ہے
 باندھ نہ میرے پر

□□□

کب ہم مانگیں جان
 روٹی، کپڑا اور مکان
 چھین نہ یہ مسکان

□□□

زندہ رہنا ہے
یہ منشور وفا کا ہے
ہم بھی سیکھ ہی لیں

□□□

جتنی سوچیں ہیں
سب کی سب ہی اندھی ہیں
زر کی قیدی ہیں

□□□

کتنا ظالم ہے
ہر پل اپنے جذبوں کو
قیدی رکھتا ہے

□□□

کھوج میں نکلا تھا
ان تھک کوشش کر کے اب
تھک کر بیٹھا ہے



پھول سے بچے ہیں
ان سے کام مشقت کا
کیوں تم لیتے ہو



ایک تبسم ہی
ہر اک لب پر سج جائے
میرے فن کی مانگ



دانے چگتے ہیں
چند فریبی لوگوں نے
جو بکھرائے ہیں

□□□

وہ اک نکتہ ہے
لیکن میرے امکاں میں
وہ کب رہتا ہے

□□□

ہو کا عالم ہے
لیکن اس سناٹے میں
سائیں چلتی ہیں

□□□

اُس کے جاتے ہی
ریزہ ریزہ خواب ہوئے
میری آنکھوں کے

□□□

بند ہو جاتے ہیں
قسمت بکے دروازے جب
دنیا بوجھ لگے

□□□

ان فنکاروں سے
دعوے سنتے آئے ہیں
برسوں بیت گئے

□□□

کیسے جاہل ہو
ہوش میں رہ کر بات کرو
بدلو پھر حالات



اس دل کی تہذیب
جس نے اپنے ہاتھوں کی
وہ بانٹے گا پیار



آنکھ کے کھلتے ہی
بھر جاتے ہیں اس میں رنگ
کچھ تصویروں کے



اک بے چین سی روح
 پھرتی ہے اس بستی میں
 اُس کا حال سنو

□□□

خود سے ملی کر بھی
 اک لذت سی آتی تھی
 آج ہوں خود سے دور

□□□

یہ دیوارِ غم
 اپنے بیچ کھڑی ہے جو
 اس کو پھاند کے آ

□□□

ہر جانب تھا شور
 کیسے کھلتے میرے یار
 سرگوشی کے پھول

□□□

کہہ دے دل کی بات
 پاؤں کی زنجیر بنی
 اک خوشبو سی لہر

□□□

تیری چاہت کا
 ہم نے گھونٹ پیا تھا جو
 اک پچھتاوا ہے

□□□

اس دوزخ سے دور
بیٹھنے کے تم کو لگتا ہے
سب کچھ اچھا ہے

□□□

بارش برس گئی
پھیلی ہے چمکیلی دھوپ
اُس کے چہرے پر

□□□

وہ اک بادل ہے
جھوم کے جب بھی برسے گا
دل کو بھائے گا

□□□

بند ہو جاتے ہیں
 قسمت کے دروازے جب
 دنیا بوجھ لگے

□□□

مجھ کو دریا نے
 پیاسا واپس بھیج دیا
 اپنے ساحل سے

□□□

تم کیا جانو یار
 نکل مکانی کرنا بھی
 کتنا مشکل ہے

□□□

پھول کے بدلے میں
تھڑ پھینک رہا ہے جو
میرا ہے محبوب

□□□

کیسا واہمہ ہے
کوئی میرے پاس نہ تھا
لیکن پاس بھی تھا

□□□

پہنی ہے زنجیر
لیکن پھر بھی جیتا ہوں
کیسی ہے تحقیر

□□□

اُس کی خاطر اب
حرفِ گریزاں لکھنا ہے
دل کے جلنے تک



ڈوب گیا تھا آج
اُمیدوں کا سورج جب
جاگی وصل کی شام



کس کے ہجر میں یوں
تنہائی سے لپٹا ہے
کٹتا جاتا ہے



تیرا یہ اسلوب
اکثر کرتا ہے پامال
دولت والوں کو

□□□

ایک تجسس تھا
جلتے گھر کو دیکھ کے اب
چپ چپ بیٹھا ہوں

□□□

گڑیا میں بارود
ظالم نے کب سوچا ہے
وہ کیا کرتا ہے

□□□

یہ امریکہ ہے
 بم برسا کے لوگوں پر
 خود یہ ہنستا ہے

□□□

یہ امریکہ ہے
 بم برسا کے لوگوں پر
 کب شرمندہ ہے

□□□

اور کیا لینا ہے
 تیری اوک کے پانی سے
 پیاس بجھانی ہے

□□□

جب بھی ناخن سے
اپنے زخم کریدیں گے
ایسے ہی ہو گا

□□□

خوف نگاہوں میں
نہجی جب جم جاتا ہے
منزل دور رہے

□□□

کون سجائے گا
سلگ رہی ہیں پلکیں جو
ان پر اپنے خواب

□□□

ایک تھکن لیے
ہر اک شام پرندے کو
گھر آتا ہے یاد

□□□

گرمی ہاتھوں میں
دھوپ نگاہیں جن کی تھیں
کہاں گئے وہ لوگ

□□□

دور پہاڑوں پر
دھواں اُٹھتے دیکھا ہے
جاگا دل میں خوف

□□□

کتنی ہے معصوم
تتلی جیسی نازک ہے
پھولوں میں مشغول



پورن رات کا چاند
میرے ساتھ منائے گا
کچھ باتوں کا سوگ



یہ رشتہ ہے خوب
وہ مجھ سے ناواقف ہے
جو مجھ سے منسوب



سن لے میری بات
اک فریادی کہتا ہے
توڑ لٹیرے ہاتھ

□□□

لکھوایا تعویذ
آج گلے کا بن کے ہار
مجھ کو ڈستا ہے

□□□

چڑیا گھر کی سیر
دور سنہری بچپن کا
آیا ہم کو یاد

□□□

پال کے لاکھوں روگ
جانے کیسے جیتے ہیں
بے چہرہ یہ لوگ



نیک نگاہیں، آج
بھٹک رہی ہیں چاروں اور
آیا کیسا دور



اک تنہائی ہے
میرے ساتھ جو رہتی ہے
دکھ سکھ سہتی ہے



اڑتے اڑتے تھک گیا
ساتھیوں سے اتنا پیچھے رہ گیا
میں اکیلا ہو گیا



زندگی ترستی ہے
تشنگی جب ذرا سی بڑھتی ہے
آنکھ پھر چھلکتی ہے



بارشیں اتنی ہوئیں
آ گیا سیلاب گھر میں ہی مرے
چھت سلامت بس رہی



دامنِ کوہسار ہے
چوٹیوں پر برف پھیلی دودھیا
تھوڑی حدت چاہیے

□□□

اس طرح، جیون بتا
لوگ تجھ کو دیکھ کر نجمی کہیں
خوب تھا اچھا لگا

□□□

کوئی بکھرے یا بنے
اس سے کچھ مطلب نہیں ہے اب مجھے
چاک گردش میں رہے

□□□

چل رہی تھی جب ہوا
 اک گل صد چاک کی صورت مجھے
 ڈر بکھر جانے کا تھا

□□□

دل سنبھالوں کس طرح
 پھول شعلے بن گئے ہیں آج تو
 غم سمیٹوں کس طرح

□□□

دیکھ باہر کی فضا
 پھول 'پتے' چاندنی 'خوشبو' ہوا
 ہم سفر اپنے بنا

□□□

نور کا سمندر ہے
 کشتیاں ہیں رنگوں کی ، اور ہم
 سیر کو نکلتے ہیں



داغ سب محبت کے
 کھل اُٹھے بہاروں میں ، اس طرح
 جیسے پھول کھلتے ہیں



روشنی لپکتی ہے
 اور تھوڑے لمحوں تک ، ہر طرف
 آ کے پھیل جاتی ہے



ہم سفر کوئی تو ہو
 دل شکستہ ساتھ چاہے وہ چلے
 گفتگو کرے ہم سے



پاس ہی کہیں ہو گی
 آج بھی ترے دل کے، دیکھ لے
 وہ بہار رُتِ نخبی



اس طرف کوئی سایا
 آپ نے، کیا گذرتے دیکھا ہے
 پوچھ کر بتاتا ہوں؟



بے سکون لمحوں میں
سانس ایسے ٹھہری ہے ، جس طرح
جس موسم کی ہوا

□□□

اس طرح سے کم ہو گی
کب مری یہ بے چینی ، تھک کے اب
سوچتا ہوں میں نجی

□□□

پوچھنا پڑے گا اب
اس طرف سے جو گذرا ، کون تھا
شام کی خموشی سے

□□□

آرزو ، نیا موسم
جستجو ، ملے رخصت ، اور میں
خواب کے جزیروں پر

□□□

آئینے ہیں جب گدے
ذات کی کدورت سے ، پھر ہمیں
کیوں ملال ہوتا ہے

□□□

وہ قریب ہے دل کے
یاد اُس کی آتی ہے ، اس لیے
دور ہے وہ آنکھوں سے

□□□

ماخوذ

اس بڑے سے معبد میں
روشنی کے گھٹتے ہی ، دیکھ لو
رات بھگ جاتی ہے

□□□

کتنا سرد موسم ہے
کوئی بھی تو پروانہ ، ایسے میں
لاٹ تک نہیں آتا

□□□

میں خزاں کے آنے پر
جوشی کی آنکھوں میں ، اک چھپی
دیکھتا ہوں حیرانی

□□□

گھر کے آس پاس اب
صبح کے پھول چٹکے ہیں ، یوں لگے
دن ہیں یہ بہار کے



گھنٹیاں یہ معبد کی
خود سے دیکھ کہتی ہیں ، آج کی
شام کتنی ٹھنڈی ہے



باجرے کے کانوں کو
ساتویں مہینے میں ، چھوئے گا
یہ خزاں کا جھونکا ہی



ہم کو کچھ بتاتے ہیں
مرے پڑے ہیں کیکڑے ، ہر طرف
یہ خزاں کی صبح ہے



جب کسی بھی کمرے سے
روشنی سی چھنتی ہے ، یوں لگے
رات بھی ٹھہرتی ہے



رُت خزاں کی آئی ہے
رنگ پھرنا پھولوں کا ، ایسے میں
روز کا عمل ٹھہرا



گریں گی یہ زمیں پر ہی
سوا اس کے پتنگوں کی نہیں ہے اب
کوئی منزل کہیں پر بھی



ہیں پہلے دن مہینے کے
پتنگیں آدھے دھیلے کی ، دکھائی دیں
فلک پر آج ایڈو کے



وہ دیکھو اک پتنگ آ کر
اسی جانب ہی ٹھہری ہے ، وہاں پر ہی
جہاں یہ کل فلک پر تھی



پہاڑی راستے سے آ
وہی قصبہ جسے کیسل کہیں سب ہی
پتنگیں ہیں وہاں اڑتیں



نہیں ہے ایک بھی پتھر
جو کتے کی طرف پھینکیں ، بھگانے کو
وہ دیکھو چاند بھی ٹھٹھرا



مرے آنے سے پہلے ہی
کوئی تو تھا ، کوئی تو تھا ، یہاں بستا
بتایا مجھ کو پھولوں نے



نور کے پھول کھل گئے ہر سو
عالمِ وجد میں ہے سب عالم
گیت چھیڑا تری ثنا کے لیے

□□□

بخش دے دولت سکوں مولا
نور اپنا مجھے عطا کر دے
اپنے ہر غیر سے جدا کر دے

□□□

اک تری ذات کو بقا حاصل
اور جو کچھ ہے وہ تو فانی ہے
اس جہاں کی یہی کہانی ہے

□□□

تشنگی روح میں گھلی جائے
رحمتوں سے نہال کر مولا
حوصلوں کو بحال کر مولا

□□□

اک تری ذات جو کہ تنہا ہے
سب کی تنہائیوں میں شامل ہے
تجھ کو کتنا میں بے کراں دیکھوں

□□□

تو گمانِ بشر میں بتا ہے
تو خیالِ بصر میں رہتا ہے
اپنی ہستی میں تو جو یکتا ہے

□□□

تیرا جلوہ نظر نظر دیکھوں
 تیری خوشبو نفس نفس پاؤں
 تیرا حرفِ نصاب جاری ہے

□□□

پھل ترے ہیں تو ذائقے تیرے
 عکس تیرے ہیں آئینے تیرے
 تو ہی منزل بھی راستہ بھی تو

□□□

میری تنظیم کر مرے مولا
 خواہشوں کا تو روک دے رستہ
 آرزوئیں نہ پاسکیں غلبہ

□□□

اک ترا ذکر دل کی ٹھنڈک ہے
 اک ترا حسن اس نظر میں ہے
 اک ترے عشق کی ہے سرشاری



بانٹتا ہے وہ نعمتیں اپنی
 فیض پاتے ہیں ہر کس و ناکس
 کس قدر بے نیاز ہے مولا



یہ گواہی ہیں ، یہ نشانی ہیں
 تیرے اظہار کی کہانی ہیں
 صورتیں جس قدر نظر آئیں



اپنی پہچان کر عطا مولا
جو مجھے یوں ہرا بھرا کر دے
مجھ کو تیرا فقط ترا کر دے



زندگی جو یہ جسم و جاں میں ہے
تازگی جو بھی اس جہاں میں ہے
یہ ترے لطف کا ہی غازہ ہے



آرزو ہے بسی تری دل میں
اور لب پر بھی نام ہے تیرا
یہ ہے تیرے خیال کی دنیا



روشنی سے میں گفتگو کر لوں
یہ سبو نور سے ذرا بھر لوں
پھر ملوں گا میں دوستو تم سے



نقشِ دوئی مقامِ باطل ہے
تو ہے یکتا فقط یہی حق ہے
اس پہ ایمان ہے مرا کامل



مجھ کو سن کر یقین نہیں آتا
اے خدا تو اسے سزا دے گا
تیری رحمت کی ہے طلب جس کو



کارِ مشکل ہے زندگی لیکن
اس کو آسان وہ بنائیں گے
تیری جانب جو چلتے جائیں گے



آئینے توڑ کر وہ بکھرائے
کس قدر اس کو یہ عمل بھائے
کام سارے ہیں لاجواب اُس کے



تو زمیں آسماں کا مالک ہے
تو ہی کون و مکاں کا مالک ہے
تیرے قبضے میں ہے یہاں جو ہے



چھین احساس کی نہ یہ دولت
ہم فقیروں کے پاس رہنے دے
ہم نے سو کام اس سے لینے ہیں

□□□

مجھ کو پہچان کا سفر نجھی
آج در پیش ہے مگر کوئی
فاصلوں کو بڑھائے جاتا ہے

□□□

تو ہے معبود میں ترا بندہ
مجھ کو حاجت تری رہے ہر دم
پاس میرے ہے زندگی تیری

□□□

دوڑتا ہے لہو میں جو میرے
 اور کیا ہے وہ نام تیرا ہے
 زندگی کیا ہے جام تیرا ہے



یہ مظاہر . اُنق . اُنق پھیلے
 سر خمیدہ کہ سر بلند سبھی
 حمد تیری ہی گنگناتے ہیں



تو ہی خالق ہے، تو ہی رازق ہے
 ہم کہ محتاج ہیں ترے مولا
 مالک الملک ہے تری ہستی



اپنی رحمت سے ہم کنار کرے
 جو حقیقت سے آشکار کرے
 وہ ہی رکھتا ہے عاصیوں کا بھرم



اے کہ تو کار سازِ عالم ہے
 تیرے محتاج ہیں سبھی عالم
 تیری نظروں کے سب سوالی ہیں



میرا مقصود ہو تُنہی مولا
 میرے ہونٹوں پہ ہو ثنا تیری
 زندگی یوں ہی میری کٹ جائے



ہر روش پر بہار تیری ہے
 آسماں پر بھی جال تیرے ہیں
 تیری صنعت کے سب کرشمے ہیں



زندگی کا ہے رازِ داں تو ہی
 اس جہاں کا ہے پاسباں تو ہی
 ہر طرف ہی جمال ہے تیرا



میرے جوہر نکھارتا تو ہے
 اور مقدر سنوارتا تو ہے
 تو ہی دامنِ کورحمتوں سے بھرے



شان تیری بلند ہے مولا
 دے قرینہ مجھے غلامی کا
 کمترین ہوں تو بہترین کر دے



کیسے مدحت ہو ذوالجلال تری
 ذاتِ والا ہے لا شریک تری
 تیری عظمت کی حد نہیں کوئی



ہم کو دی ہے جو شانِ گویائی
 ہم کو دی ہے جو ذوقِ رعنائی
 ہم پہ احسان ہیں ترے مالک



سر بسر لطف ہے ، عطا تو ہے
ہم پہ انعام ہیں ترے کتنے
تو ہی سب کی دعا کو سنتا ہے



کر عطا نورِ بندگی مجھ کو
ہو وظیفہ مرا ترا کلمہ
حمد سے کر چراغِ دل روشن



میرا معبود ہے مرا اللہ
روز و شب کو سنوارتا ہے وہی
پیار دے کر نکھارتا ہے وہی



یہ مظاہر ہیں تیری قدرت کے
ان کو دیکھوں تو دیکھتا جاؤں
خود کو حیرت کدے میں گم پاؤں

□□□

جو بچھاتا ہے نور کی چادر
جو اٹھاتا ہے سب حجابوں کو
اُس کی جانب ہی میری نظریں ہیں

□□□

کیا دعا کو کبھی نہ رد تو نے
غیب سے کی سدا مدد تو نے
لمحہ لمحہ نوازتا ہے مجھے

□□□

پیار سے بھر دیا مرا دامن
نور سے کر دیا مجھے روشن
لطف تیرا ہے میرا سرمایا



ذات تیری قدیم ہے یارب
ذات تیری عظیم ہے یارب
ماورا فہم سے تری ہستی



علم تیرا ہی سب سے اعلیٰ ہے
علم تیرا ہی سب سے بالا ہے
دل کے بھیدوں کو جانتا تو ہے



وہ ترا حرفِ کن کیا ہو گا
 وہ کہ حرفِ تمام ہی ہو گا
 بس کہ تیرا وہ نام ہی ہو گا



نعمتیں تو نے جو مجھے دی ہیں
 شکر اُن کا ادا کیا ایسے
 آج تک غیر سے نہیں مانگا



میرے مولا اے مالکِ کونین
 حکمراں ہے یہاں وہاں تو ہی
 سب کے ہونٹوں پہ حمد ہے تیری



ایسے لمحات کچھ میسر ہوں
میرے آقا کروں تری باتیں
میں ترے شہر کی کھجوروں سے

□□□

چاند کو توڑ دے! یہ کہتے ہیں
ان کو شاید خبر نہیں اس کی
یہ کھلونا ہے تیرے بچپن کا

□□□

میں نے آنا ہے، مجھ کو آنے دے
اپنی چوکھٹ پہ دل جھکانے دے
ٹوٹ جائے نہ ڈور سانسوں کی

□□□

بات کرتا ہوں جب مدینے کی
سوچ وادی میں پھول کھلتے ہیں
مجھ پہ آئے بہار کا موسم



تیری سیرت چراغ کی صورت
میری راہوں کو جگمگاتی ہے
منزلِ شوق پر چلاتی ہے



تیری توصیف سارے گلشن میں
پھول کرتے ہیں اپنی خوشبو سے
بات پھولوں کی خود سنی میں نے



وجہِ تخلیقِ کائنات آقا
 آپ آئے تو ہو گیا روشن
 گوشہ گوشہ حسین دھرتی کا



تیری خاطر ہی رپ عالم نے
 بزمِ کونین کو سجایا ہے
 عشق تیرا ہی سب کا محور ہے



میرے دل کو سرور دیتی ہے
 تیری چاہت کا نور دیتی ہے
 یاد تیری ہے پیار کی لوری



جب کتابِ حدیث پڑھتا ہوں
تیری باتوں کے پھول چن چن کر
اپنے دامن میں ڈالتا جاؤں



تجھ سے ہو کر قریب بیٹھا ہوں
تیری جانب میں دیکھتا جاؤں
اس تصور کو زندگی دے دے



جس نے دیکھا ترا رخ زیبا
کیا ضرورت ہے اُس کو جنت کی
محو رہتا ہے وہ تو جلووں میں



مجھ کو پیدا کیا ہے مولا نے
 مجھ کو آقاؐ نے پھر سنوارا ہے
 شکر دونوں کا مجھ پہ لازم ہے



حاصلِ زندگی مرے آقاؐ
 اک تری دید ہی کا لمحہ ہے
 جس کی خاطر میں زندگی چاہوں



جانے کب مجھ پہ مہرباں ہوگی
 خوبصورت فضا مدینے کی
 اس سے آگے میں سوچتا کب ہوں



دل میں جب بھی گرہ پڑے کوئی
میں سہارا درود کا لے کر
اپنی مشکل کو دور کرتا ہوں



علم کی روشنی مجھے دے دے
فکر کی چاندنی مجھے دے دے
میں جو دیکھوں وہ خواب تیرے ہوں



دل کی آنکھوں کو کھول کر پڑھ لو
میرے آقا کا آخری خطبہ
رہنمائی کو اتنا کافی ہے



دل میں کتنے سوال اٹھتے ہیں
 دل میں جتنے سوال اٹھتے ہیں
 تیرا اُسوہ جواب ہے سب کا

□□□

ایسا کیفِ دوام پاؤ گے
 جامِ پینا ہی بھول جاؤ گے
 شرط ہے بس قریب ہونے کی

□□□

شہر تیرا ہے وہ چمن جس کی
 دید ہو تو قرار ملتا ہے
 لوٹ آئیں وقار ملتا ہے

□□□

جب وہ معراج کی گھڑی آئی
 نکبت و نور کی ہوئی بارش
 عشق نے حسن کی عبادت کی

□□□

نام تیرا ازل کا سکھ ہے
 تا قیامت اسی نے چلنا ہے
 فیض اس کا سبھی نے پایا ہے

□□□

ہو محمد ﷺ یا احمد ﷺ و حامد ﷺ
 میری مشکل کے یہ سہارے ہیں
 آپ کے نام کتنے پیارے ہیں

□□□

جو بھی مانگیں ترے توسط سے
 جو بھی پائیں ترے توسل سے
 سب سے بہتر یہی طریقہ ہے



مشفق و چارہ گرو شہ والا
 مرشد عارفان تری ہستی
 رہبر کلاماں ترا اُسوہ



آپ کے ذکر ہی میں راحت ہے
 آپ کے پیار ہی میں جینا ہے
 آپ کی یاد اک خزینہ ہے



آستاں اور بھی بہت ہوں گے
اصل مرکز تو بس مدینہ ہے
جو جبینوں کو نور دیتا ہے



سیدِ مُرسلاں مرے آقا
عظمتوں کا جہاں تری ہستی
عجز کا آسماں تری ہستی



تیری باتوں کے سامنے سارے
فلسفے ہیچ ہیں زمانے کے
تیری باتوں میں رہنمائی ہے



باغِ امکان نے آپ کے دم سے
زندگی کا لباس پہنا ہے
تازگی کی بہار دیکھی ہے



زخم کھا کے بھی مسکرائے گا
وہ نہ باطل سے خوف کھائے گا
جو چلے گا تری قیادت میں



میرے آقا ہیں مشفقِ اعظم
میرے آقا ہیں مصدرِ دانش
بن کے آئے ہیں قاسمِ نعمت



سب سے اچھا ترا مدینہ ہے
 جس کی صبحیں ہیں دل کشا آقا
 جس کی شامیں بھی روح پرور ہیں



کوئی طوفان کی طرح آ کر
 جب بھی اُلجھے مرے سفینے سے
 ہو نگاہِ کرم مدینے سے



گیتِ صلِّ علیٰ کا گاتا ہوں
 یہ مرے درد کی دوا بھی ہے
 یہ مری روح کی غذا بھی ہے



مجھ کو معراج کی ملے دولت
تجھ سے ملنا میں اس طرح چاہوں
تو ملا جس طرح خدا سے تھا



تیری چاہت کا معجزہ دیکھوں
سانس ٹوٹے تو میرے ہونٹوں پر
نام تیرا ہو ، جام تیرا ہو



آنکھ کو اشک بار کرتا ہے
روح کو سوگوار کرتا ہے
جب محرم کا چاند آتا ہے



جتنے چہرے نظر سے گزرے ہیں
 سب خد و خال میں ہیں تشنہ سے
 چاند پورا نہیں کوئی ان میں

□□□

میں نے اس کو قریب سے دیکھا
 اس کے چہرے پہ تھی ہنسی ایسے
 جیسے پہنے ہوں مانگ کر کپڑے

□□□

اک سخی آج ملنے آیا تھا
 میں نے کھولا نہیں ہے دروازہ
 اپنی نیب کے شر سے ڈرتا ہوں

□□□

خود سے گفت و شنید کرتے ہیں
 آج اپنی ہی دید کرتے ہیں
 یہ ملاقات بھی ضروری ہے



آگہی کے میں پھول چننا ہوں
 جستجو کے چمن میں رہتا ہوں
 آشنا یہ بہار ہے مجھ سے



راستوں کے اسیر تھے سب ہی
 کون رکتا یہاں مری خاطر
 ایک بجھتا دیا جلانے کو



اپنی پلکوں پہ کب سجا تا ہوں
میں رگِ جان ہی میں رکھتا ہوں
درد اپنا عزیز ہے مجھ کو



اپنے اپنے دماغ میں نجمی
ایک مقتل سجا لیا سب سے
روز کتنے ہی قتل کرتے ہیں



خوش نگاہی کے زاویے لے کر
کون دھیان میں مرے آیا
سوچ وادی کھلی کھلی پاؤں



تم بھی نجمی کمال کرتے ہو
ان ہواؤں میں سانس لیتے ہو
جن ہواؤں میں سانس رکتا ہے

□□□

میں تعاقب میں نیند کے پھرتا
اک جزیرے پہ جوں ہی پہنچا تھا
سہمے بیٹھے تھے سامنے قیدی

□□□

جب بھی ذکرِ حسینؑ کرتا ہوں
اُس تصور کو چوم لیتا ہوں
جو خیالوں میں میرے بستا ہے

□□□

توڑ دی جب خیال کی لکنت
 کم ہوا اضطراب اس دل کا
 میرے لفظوں نے پالے معنی



اک کتابِ گناہ کھولی تھی
 اب کہ ہمتی نہیں نگہ اس سے
 اس نے باب سیاہ پڑھنا ہے



عمر بھر کی سزا یہ پائی ہے
 جو محبت میں کھو چکے لمحے
 اُن کو نجمی میں یاد کرتا ہوں



ٹھہرے پانی کو میں ہلاؤں گا
مجھ سے پتھر نہ گر سکا ! تو میں
خود ہی پانی میں کود جاؤں گا



میری ہستی کو گھیر لیتا ہے
اک دھنک سی بکھیر دیتا ہے
جب بھی آتا ہے پاس وہ میرے



جھوٹ کی آندھیاں چلیں بے شک
حق پرستوں کی رہنمائی کو
آج بھی اک چراغ روشن ہے



یہ مرے شہر کی سبھی گلیاں
دیکھتی ہیں کچھ اس طرح مجھ کو
جیسے سارا قصور میرا ہو



دل نے پائیں محبتیں لیکن
کوئی جوہر نہ مجھ میں ایسا تھا
جو کہ ان کو سنبھال کر رکھتا



کربلا حق کی اک علامت ہے
کربلا امتحان کا مسکن
بے وفائی کے اس میں چر کے ہیں



ناز تھا ہم کو بھی ارادوں پر
جب یہ لیل و نہار اپنے تھے
ساتھ کچھ جانثار اپنے تھے

□□□

روشنی کا یہ دور کیسا ہے
مصلحت کے ہیں زخم چہروں پر
حیرتیں صورتوں پہ لکھی ہیں

□□□

ختم اب پانچویں دہائی ہے
خوش گمانی کے ہم سفر پر ہیں
خوف کا اک غبار اڑتا ہے

□□□

فاصلے دوریاں بناتے ہیں
مانتا ہی نہیں یہ دل میرا
دل کو جھوٹا میں کس طرح کہہ دوں

□□□

اڑ کے آتے ہیں جو یہاں بادل
گھوم پھر کر وہ لوٹ جاتے ہیں
دشتِ دل آج بھی ترستا ہے

□□□

اس کی چاہت کا یہ تقاضا ہے
مجھ کو زنجیر وہ کرے نجھی
مجھ کو بے تاب وہ سدا رکھے

□□□

لوگ کہتے ہیں اُس کے بارے میں
 آج کے سب گروں سے واقف ہے
 اُس سے ملنے کو ہم بھی جاتے ہیں



تیز قدموں کو میں اٹھاتا تھا
 بے خبر اس سے چلتا جاتا تھا
 فیصلہ ہے مری تباہی کا



جگ میں کوئی مثال بن جانا
 کارِ آساں نہیں ہے یہ نجھی
 اس میں مشکل مقام آتے ہیں



چھیڑ کر داستاں بہاروں کی
میں تو پہروں اداس رہتا ہوں
اجنبیت کے زخم سہتا ہوں



ان ہواؤں میں تھا طلسم ایسا
بن کے شعلہ سا ہم لپکتے تھے
ان کی خوشبو میں پھر بکھرتے تھے



جب کسی وصل کی میں خوشبو سے
بڑھ کے مسحور ہونا چاہتا ہوں
ایک دیوار درمیاں پاؤں



کچھ سہارنے تلاش کرنے ہیں
اپنے پیاروں کی آس رکھنی ہے
زندگی اس طرح سے گزرے گی



اک مسیحا کی گفتگو سن کر
میں نے کر لی علاج سے توبہ
ایک خطرے سے اب میں باہر ہوں



اُس کو دیکھا عجیب موسم تھا
اُس کے چہرے پہ دھوپ تھی پھیلی
اُس کی آنکھوں میں جیسے بارش تھی



کربلا کے مسافر و تم نے
 روشنی کو بھی روشنی دی ہے
 تم کو دنیا سلام کرتی ہے



پاس تیرے جو مسکراہٹ ہے
 اس کو لوگوں میں بانٹتے رہنا
 کامیابی کی یہ ہی کنجی ہے



آن ہی میں شان ہے نجھی
 ہم نے آزاد رہ کے جینا ہے
 ہم نے آزاد رہ کے مرنا ہے



آج سوچا تھا ہم محبت کی
یاد میں اشک بوسیں گے نجھی
آنکھ لیکن نہ بھر سکی اپنی

□□□

جب سے احساس کی بدولت کچھ
چہرے پڑھنے کا علم سیکھا ہے
میں نے دیکھے ہیں پھول پتھر سے

□□□

روشنی جب نہیں مقدر میں
سانس لینے کو ہم تو زندہ ہیں
کیا یہ بہتر نہیں کہ مر جائیں

□□□

میرے رستے میں جب بھی رسموں کی
کوئی دیوار اب کھڑی ہو گی
پھوڑ لوں گا میں اس سے سر اپنا



چپ رہیں پھر بھی دم تو گھٹتا ہے
شور بڑھنے سے لوگ مرتے ہیں
اک اذیت ہے زندگی اپنی



دوست رکھتا ہے وہ مجھے نجھی
جس کا قبضہ ہے میری سانسوں پر
جس کا پہرہ ہے میری سوچوں پر



ایک زنداں میں ہم رہیں نجھی
 بے خبر دوسروں سے پھر کیوں ہیں
 کس کو فرصت ہے کون سوچے گا



جس کے منظر دلوں میں گھر کر لیں
 جو طبیعت کو خوب بھاتا ہے
 وہ ہے نجھی فریب کا موسم



جن زمینوں پہ شعر کی صورت
 میری سوچوں کے چاند اترے ہیں
 اُس کے ذروں سے روشنی پھوٹے



ذائقے پیار کے ملے لیکن
 دل یہ اُن کو سنبھال کر رکھتا
 اُس گھڑی ہوش تھا کہاں اتنا



جس کا رشتہ ہے کچھ اجالے سے
 زندگی وہ یہاں گزارے ہے
 پیار کے بے مثل حوالے سے



خود کو کتنا فریب دیتا ہے
 ذات کے وہ حصار میں رہ کر
 خود کو اوروں سے جو بڑا سمجھے



جل رہا ہوں چراغ کی صورت
آخرش میں نے بجھ تو جانا ہے
پھر بھی اپنا لہو جلانا ہے



دیکھتا ہے مجھے حقارت سے
جانتا ہوں میں کب اُسے اچھا
قرض رکھوں کسی کا میں کیسے



پر تو کھولے گا جب بھی اڑنے کو
خوف دل سے ترے ہوا ہو گا
نیلگوں آسماں ترا ہو گا



دیکھیے کیا سزا سناتا ہے
 سوچتا ہے وہ دوسروں کی طرح
 یا الگ فیصلہ سناتا ہے



آج صاحب ہیں کل مصاحب تھے
 یہ زمانے کے پھیر ہیں پیارے
 آپ کی اس میں کیا کرامت ہے



اُن کو عالی مقام کہتا ہوں
 اُن کو اپنا امام کہتا ہوں
 اُن کی چاہت کے جام پیتا ہوں



فاصلے وہ بڑھائے جاتا ہے
 راستے وہ مٹائے جاتا ہے
 دوستی اُس کی دشمنی جیسی



تم کسی زنگ میں اسے رکھو
 معتبر یہ کبھی نہیں ہو گا
 جھوٹ کا پول کھل کے رہنا ہے



جاں نثاروں کی بات کرتے ہو
 کن سہاروں کی بات کرتے ہو
 سب سہارے ہیں عارضی نجھی



میرا رستہ ہے مختلف تم سے
میں تو اپنی ڈگر پہ چلتا ہوں
میں ہوں اپنے ضمیر کا قیدی



یہ ہوا بھی تو سر پھری سی ہے
آگ دل میں دبی دبی سی ہے
یہ مرے امتحان کے دن ہیں



لوگ اپنے گھروں میں بیٹھے تھے
ایک فائر ہوا فضاؤں میں
خوف کے ساتھ زہر بھی پھیلا



تیرگی میں رہوں گا میں کب تک
 آخرش روشنی میں آؤں گا
 ان ستاروں کا قرب پاؤں گا



آگ جنگل کی پھیلتی جائے
 ہم حقیقت سے دور بھاگیں بھی
 خود کو کیسے بھلا بچائیں گے



میں نشانے پہ جا کے بیٹھوں گا
 اس لیے ہی تو وہ ہمیشہ سے
 مجھ کو اپنی کمان میں رکھے



وقت کی نبض ہاتھ میں لے کر
جو رہِ زیت پر چلے نجھی
کامیابی وہی تو پائے گا



رات بیتے گی دن بھی نکلے گا
کل ملاقات اس سے کر لوں گا
جسم سویا ہے نیند کو اوڑھے



کتنی بوجھل تھیں آج یہ سانسیں
تیری یادوں کے سلسلے پھیلے
تیرے غم نے رُلا دیا مجھ کو



صاف گوئی کا یہ نتیجہ ہے
جو بھی ملتا ہے بن کے ہر جائی
اپنی تعریف کا ہے شیدائی



ساتھ رکھ ہم خیال لوگوں کو
عمر بھر زیست کی تو راہوں میں
اس میں جیون کی کامیابی ہے



جبر کی رسم گو پرانی ہے
صبر کے حوصلے بھی آہن ہیں
بارہا تم نے آزمایا ہے



اک بگولا اٹھا مرے گھر سے
لوگ دوڑے یوں دیکھنے منظر
جیسے صحرا کبھی نہیں دیکھا



ان درختوں کو غور سے دیکھو
ان پرندوں کی راہ تکتے ہیں
گھونسلے جن کے آج خالی ہیں



موسم گل کہاں نصیبوں میں
مسلمے پھولوں کی پتیاں لے کر
بانٹ دیتا ہے ہم غریبوں میں



ہم مسافر ہیں رات ٹھہریں گے
صبح ہوتے ہی کوچ کرنا ہے
پھر یہ جھوٹی سٹائنٹیں کیوں ہیں



مجھ کو پیارا ہے یہ مرا بیٹا
خود یہ خیرالانام کہتے ہیں
کس قدر معتبر حوالا ہے



تم جو ماتھے پہ شکنیں ڈالو گے
روشنی کا دیا بجھاؤ گے
یہ روئے تو نامناسب ہے



ٹہنیاں سب ہری بھری رکھو
 رُت بدلنے کی دیر ہے نجھی
 وصل کے پھول ان پہ آئیں گے



جتنے لفظوں کے پھول کھلتے ہیں
 اُس کے ہونٹوں پہ خوب سجتے ہیں
 ایک جادو وہ سب پہ کرتا ہے



توڑ کر تتلیوں کے بازو تم
 بند کلیوں کی مسکراہٹ کو
 چھین لینا نہ اپنی آنکھوں سے



طائرِ خوش گلو اڑا جب سے
 ہو کا عالم میں ہر طرف دیکھوں
 موسموں پر عجیب وحشت ہے

□□□

تم نے موجِ صبا سے کیا کہنا
 تم کوئی پھول ہو ذرا کہنا
 تم تو پتھر ہو ذات میں اپنی

□□□

کتنا ماہر ہے اپنے کاموں میں
 وہ اٹھاتا نہیں کبھی پہرہ
 اذن دیتا ہے جب رہائی کا

□□□

زندگی گھر ہے تین کمروں کا
 ایک پردہ اٹھا کے دیکھا ہے
 ایک پردہ اٹھا کے دیکھیں گے



ان ہواؤں کو تو مری جانب
 اے ستمگر کبھی تو آنے دے
 دیکھ کب سے ہوں جس کا قیدی



مجھ پہ اب تک یقین نہیں کرتے
 اک حقیقت کو وہم کہتے ہیں
 گھر جلے ہی نہیں کبھی ان کے



ظلم سہہ کر جو چپ رہیں نجھی
 کون ان کی نجات کو آئے
 ظلم سہنا تو اک حماقت ہے



عکس آنکھوں میں جن کا لہرائے
 دل جنہیں بار بار دہرائے
 دل نشیں ہیں فقط وہی چہرے



یہ تو کھیلیں گے ، یہ تو روٹھیں گے
 یہ تو بچے ہیں یہ تو جھگڑیں گے
 ان کو نفرت نہ تم سکھا دینا



دل کے آنگن میں غم کی بارش ہے
 اور خوشیوں کی دھوپ بھی چمکے
 یہ ہے میرے نصیب کا موسم



ان ہواؤں کے ساتھ چلنا ہے
 یا ہواؤں کا رُخ بدلنا ہے
 فیصلہ دل کو آج کرنا ہے



جب بھی تکمیلِ ذات کی خاطر
 ان ہواؤں میں سانس لیتا ہوں
 ایک شیشہ سا ٹوٹا پاؤں



خود نمائی کے دور میں نجھی
زندگی کس طرح گزاریں ہم
اتنا کافی ہے سانس لیتے ہیں

□□□

کچھ دنیے جو جلعے پس پردہ
آج بھی انتظار کرتے ہیں
اجنبی شہر سے نہیں آیا

□□□

میں نے پوچھی یہ بات شیشے سے
ٹوٹنے میں مزہ جو آتا ہے
اُس کی لذت مجھے بتاؤ گے

□□□

روشنی وہ حسینؑ نے بخشی
جس نے منزل سے آشنا کر کے
ہم پہ رستے نجات کے کھولے



ایسے بیٹے بھی مائیں جنتی ہیں
دودھ پیتے ہیں لوریاں لے کر
زہر دیتے ہیں پیار کے بدلے



لوگ جس کو پکڑنے نکلے تھے
وہ تو شامل تھا اُن کی ٹولی میں
چور بھی چور چور کہتا تھا



آج کا شخص کتنا ظالم ہے
 لے گیا کاٹ کر وہ بازو ہی
 جس کلائی میں چوڑیاں دیکھیں

□□□

رسم تم نے جو آج ڈالی ہے
 مشعلیں ہر طرف جلانے کی
 اس میں شامل مرا لہو ہو گا

□□□

وقت کے ساتھ جو بھی چلتا ہے
 وقت نے اُس کا ساتھ دینا ہے
 وقت کی بس یہی کہانی ہے

□□□

ان ہواؤں کو کس نے روکا ہے
 کوئی پتہ بھی اب نہیں ہلتا
 سائے پتھرا گئے ہیں پیڑوں کے

□□□

کوئی مصرف نہیں ہے جینے کا
 پھر بھی ہم اہتمام کرتے ہیں
 صبح ہوتی ہے شام کرتے ہیں

□□□

اُن درختوں پہ ہی سدا نجھی
 سبز موسم میں پھول آئیں گے
 جن کا مٹی سے رابطہ ہو گا

□□□

بارشیں ہو گئیں مگر پھر بھی
گھر کے اندر غلاطیں دیکھوں
گھر کے باہر بھی آفتیں دیکھوں



کیسی نجی ستم ظریفی ہے
جو بھی پلتی ہے آرزو دل میں
ٹوٹ جاتی ہے بلبہ بن کر



خوف مجھ کو مسافتوں کا ہے
جستجو ہے نئے جہانوں کی
زندگی کا یہ روپ کیسا ہے؟



چلتے چلتے سپاٹ راہوں پر
 اب میں چاہوں کہ میری راہوں میں
 پھول کھلتے ہوں، دھول بیٹھی ہوں



اڑتے جگنو، گزرتے موسم کے
 قید کرتا ہوں اپنی مٹھی میں
 اپنے ماحول کو سجاتا ہوں



جستجو کی تمام دشواری
 یہ مصائب یہ بادہ پیمانی
 آرزو کا خراج ہے تجھی



ذہن میں جو چھپے خرابے تھے
جب سے باہر وہ آ چکے نجھی
اپنی حالت بھی ہو گئی ابتر



دوستی پتھروں سے ہے اپنی
ہم محبت کے لمس کو ترسیں
نفرتوں کے عذاب سہتے ہیں



حُسن اُس کا ہے بے خزاں نجھی
جس طرف بھی نظر اٹھاتا ہے
نت نئے وہ چمن اُگاتا ہے



تیرے ہونٹوں کا حرفِ سادہ جب
رنگ اپنے بکھیر دیتا ہے
پھول کھلتے ہیں پھر مرادوں کے



فکر کا اک سراب ہے نجمی
اہلِ دانش کریں سفر جس میں
کچھ کی خواہش ہے کچھ کی مجبوری



وقت کا آئینہ بتاتا ہے
اب کہ موجِ خرام اٹھے گی
کوئی کروٹ زمین بدلے گی



دانے پانی کی کچھ کمی تو نہیں
 سارا جھگڑا ہے سونے چاندی کا
 جس نے لوٹا سکون لوگوں کا



دیکھ کب سے اسپر زنداں ہوں
 اب ملاقات آئے میرے لیے
 دل یہ میرا بھی کچھ بہل جائے



کوئی گزرا قریب سے میرے
 ایک خوشبو بھری صدا دے کر
 اب ہیں امکان پھول کھلنے کے



چاہے بکھرے تھے پیار کے پیکر
 چاہے بدلے تھے وقت کے تیور
 اہل حق کا سفر رہا جاری



آؤ اُتریں انا کے زینے سے
 اک سفر اپنے اپنے اندر بھی
 دوستو کیوں نہ ہم کریں مل کر



جب بھی دیکھا ہے فاقہ مستوں کو
 میں نے کردار کی بلندی پر
 زر پرستوں پہ رحم آیا ہے



دل کی باتوں کو کون سنتا ہے
شور اتنا بڑھا ہے باہر کا
کون روکے گا ہم کو پھٹنے سے



خواہشیں تو سراپ ہوتی ہیں
ان کو رہبر نہ یوں بنا اپنا
تو نے دنیا میں کام کرنا ہے



اُن ہی باتوں کو لے اڑے دشمن
جن کو دل میں سنبھال رکھا تھا
جن کا نجی خیال رکھا تھا



اس لیے میں سنبھل کے چلتا ہوں
 دل سے اپنے میں نور لیتا ہوں
 دل مرا بھی خضر کی صورت ہے



بات جن پر اثر نہیں کرتی
 میری ان سے یہی گزارش ہے
 وہ کتابوں سے دوستی کر لیں



بانٹتا ہوں میں درد کی دولت
 کام اچھا ہے یا برا نجھی
 مجھ کو اس سے غرض نہیں کوئی



یوں بھی خوشیوں کا اہتمام کریں
 ہر قدم ہو چراغِ دل روشن
 ہر نظر میں ہوں پیار کے ساگر



میری کوشش فضول تھی کتنی
 سرد خانے سے ڈھونڈنا چاہا
 میں نے احساس کا حسیں پیکر



اور بھی نعمتیں ملیں مجھ کو
 جو ضرورت سے کچھ زیادہ ہے
 غم کی دولت اُسے میں کہتا ہوں



پیار کے پھول کو مسلتے ہو
 تم ہو شاید سفیر نفرت کے
 تم ہو جیسے بول کے کانٹے



اُن کی یادوں کو پاس آنے دو
 چشمِ نم کو بھی مسکرانے دو
 رُت بدلنے کا میں بھی خواہاں ہوں



کربلا نام ہے مصیبت کا
 کربلا داستاں شہیدوں کی
 یہ وفاؤں کی اک کہانی ہے



کتنے بے نور خواب دیکھے ہیں
چاندنی کے غبار سے گذرا
روشنی کی تلاش میں نکلا



کیسا عاشق مزاج ہے تو بھی
دشمنوں کی تمام چالوں کو
خوبصورت ادائیں کہتا ہے



ڈوب جائے گا درد کا سورج
لوگ آئے ہیں دھوپ کے مارے
ان کے زخموں پہ تو لگا مرہم



جب بھی ماں کے قریب جاتا ہوں
 غم زمانے کے بھول کر نہجی
 دل میں کتنا سکون پاتا ہوں

□□□

کس لیے پتھروں کی بارش ہے
 جرم ایسا ہوا ہے کیا سرزد
 سیڑھیوں کی طرف ہی لپکا تھا

□□□

اچھے لوگوں کی یہ نشانی ہے
 کام اچھے سدا وہ کرتے ہیں
 کام باقی تو نام زندہ ہیں

□□□

وقت کی لو مجھے ستائے گی
 وقت کی لو مجھے جلانے گی
 وقت کی شاخ پر کھلوں گا میں



جگنوؤں سے میں روشنی لے کر
 اپنے گھر کو نہ جگمگاؤں گا
 یہ تماشا نہ میں لگاؤں گا



جو ترازو ہوا ہے سینے میں
 بے رخی کا وہ تیر کیسا ہے
 پاس میرے فقط ہیں اندازے



تو نے لوگوں کے پھول جسموں میں
جو پروئے تھے کچھ اہانت کے
وہ ہی کانٹے لباس ہیں تیرا



اُس کا ملنا تھا ایک بہلاوا
بعد ملنے کے اب یہ حالت ہے
آنکھ حیران دل پشیمان ہے



کچھ پرندے فضا میں اڑنے کو
جب پروں کو ہیں تولتے نجھی
سہم جاتے ہیں خوف کے مارے



رسم ہجرت - ادا کرو نجھی
راستوں کے جو دکھ اٹھاؤ گے
کیسے جینا ہے ، سیکھ جاؤ گے



ایسی تنقید سے ہو کیا حاصل
جس میں شامل نہ رہنمائی ہو
جس میں ڈفلی ہی بس بجائی ہو



موج ساحل کی کس طرح جانے
گہرے پانی میں کتنے خطرے ہیں
وہ تو رہتی ہے بس کنارے پر



اُس نے بخشا ہے یہ جنوں مجھ کو
 جو مجھے پیرہن بھی دیتا ہے
 میرے زخموں کا وہ رفوگر ہے



کوئی کہتا کمال تک پہنچا
 کوئی کہتا ہلال تک پہنچا
 آدمی ابتداء تک پہنچا



یہ سزا انتظار کی دی ہے
 عمر میری تھی چھین کر مجھ سے
 اور کے اختیار میں دی ہے



روشنی کو یہ پوجنے والے
سادگی کو بھی آزمائیں گے
لوٹ کر یہ ضرور آئیں گے



راستوں کو فریب کہتے ہیں
منزلوں کو نشان کہتے ہیں
قافلے سے جو رہ گئے پیچھے



کتنی نجی ستم ظریفی ہے
آدمی ساتھ ساتھ رہتے ہیں
کچھ پجاری تو کچھ خدا بن کر



ہو گئے ختم سارے جگراتے
 در کھلا اُس کا اب مری خاطر
 زندگی میں بہار آئی ہے



جیتنا ہے اُسے بہت مشکل
 ہارنا بھی اُسے نہیں آتا
 وہ یقیناً بساط اٹے گا



دل کے شیشے کو اپنے ہاتھوں سے
 جو تعصب سے پاک کرتے ہیں
 وہ ہی نجفی عظیم ہوتے ہیں



اتنا مجبور تجھ کو کر دیں گے
تجھ کو تجھ سے ہی دور کر دیں گے
یہ محبت کے راستے نجھی



جن گھروں میں گھٹن، بڑھی دیکھو
کھڑکیاں کھول دو ذرا اُن کی
اُن کو تازہ ہوا ملے نجھی



کیسی نجھی عجیب دنیا ہے
کچھ یہاں پر فریب کھاتے ہیں
کچھ یہاں پر فریب دیتے ہیں



روشنی اس طرح سے لائیں گے
دل کے داغوں کو ہم جلائیں گے
وقت کا اب یہی تقاضا ہے



روشنی تو مرے گھر میں بھی ہے
پر ذرا دوسروں سے مدہم ہے
اس کی لو کو مجھے بڑھانا ہے



دل سی شے کو حقیر کہتے ہیں
یہ تو اک بارگاہِ الفت ہے
بادشاہو فقیر کہتے ہیں



موسموں کے مزاج کیسے ہیں
دوستوں کے خلوص جیسے ہیں
تھوڑی مدت ہی ساتھ دیتے ہیں



وصلن مانگوں نہ پیار ہی چاہوں
اوڑھتا ہوں میں درد کی چادر
تیری خاطر یہ سب آرائش ہے



میں اٹھاتا جو پیٹ سے کپڑا
میں سناتا جو داستاں غم کی
غم مرا کس نے بانٹ لینا تھا



جس کو دل سے عزیز رکھتا تھا
جب میں کرنے لگا اُسے رخصت
میری حالت تھی دیدنی نہجی



جب بھی لفظوں کو زندگی دے کر
اپنے پیاروں کو یاد کرتا ہوں
دل میں کتنا سکون پاتا ہوں



اُس کو طاقت کا زعم تھا کتنا
ایک آندھی گرا گئی غم کی
اب کیے پر وہ ہاتھ ملتا ہے



کانپ جائے گا دل کا سناٹا
گیت کوئی نہ پیار کا چھیڑو
مجھ کو چپ چاپ تم سلگنے دو



غم کی کرتا رہا پذیرائی
لوٹ آیا ہوں تشنگی لے کر
بھول کی تھی، سزا بھی پائی ہے



پاس تیرے ہے امن کی مرہم
میرے زخموں پہ تو لگا اس کو
مجھ کو مہکا وفا کے پھولوں سے



ہم کو معلوم ہے کہ تم نجی
اس قدر شور کیوں مچاتے ہو
راز اپنا کوئی چھپاتے ہو



پال کر سانپ آستینوں میں
دوش دیتے ہو اب وفاؤں کو
تم ہو شامل ستم ظریفوں میں



نور لے کر میں کچھ ستاروں سے
بت تراشوں گا ایک ہاتھوں سے
اس میں اپنی میں روح پھونکوں گا



خود کو نجی یوں پالیا میں نے .
 نقش سارے مٹا دیے دل سے
 ایک چہرہ سجا لیا دل میں



گھر میں رکھو جو بات گھر کی ہے
 بات گھر کی جو گھر سے نکلے تو
 لوگ کرتے ہیں تبصرے اُس پر



شاملِ حال وہ ہی رہتا ہے
 جس کی باتوں کو ٹال رکھا تھا
 جس کو دل سے نکال رکھا تھا



زندگی ہم کو دینے والے نے
 موت ایجاد کس طرح کی ہے
 کیوں مشقت یہ روح سے لی ہے



ایک حیرت کدے میں برسوں سے
 جل رہا ہوں چراغ کی صورت
 بجھ ہی جاؤں گا ایک دن یوں ہی



اب کہاں وہ فراق کی صورت
 اب کہاں وہ حجاب میں گرمی
 کھولتا ہی نہیں لہو میرا



موسموں کی ہے داستاں اتنی
جب ہواؤں میں زہر گھلتا ہے
کچھ صلیبیں بلند ہوتی ہیں



اس لیے مائیں اپنے بچوں کو
دودھ اپنا نہیں پلاتیں اب
دودھ کا حق ادا نہیں ہوتا



مجھ سے اتنا تو رابطہ رکھنا
کہہ رہا ہوں پڑوسیوں سے میں
لوگ سمجھیں کہ یہ پڑوسی ہیں



گر جو سیکھیں گے زندہ رہنے کے
 کام آئیں گے وقت پر دیکھو
 آؤ تھوڑی سی جستجو کر لیں



اک نیا انقلاب آئے گا
 یہ جو شعلہ دلوں میں جلتا ہے
 اس نے آخر بھڑک کے رہنا ہے



کون دیکھے یہاں ہنر میرا
 کون سمجھے زبان لفظوں کی
 اس جگہ جاگتا نہیں کوئی



بن گئی جب لید کاغذ پر
روشنی کی کرن اتر آئی
میں نے تصویر بولتی پائی



دب چکے فائلوں کے، نیچے ہی
فیصلے قوم کے مقدر کے
کوئی طوفان آنا باقی ہے



ہم بھی جیتے ہیں اس زمانے میں
ایک تہمت ہے جو اٹھاتے ہیں
اس قدر تبصرہ ہی کافی ہے



اس بہوا کو بھرے وہ بانہوں میں
اُڑنا چاہے ہے وہ فضاؤں میں
جب چیونٹی کے پر نکل آئیں



راستے جگمگا دیے سارے
کوئی گذرا ہے اس طرف سے بھی
روشنی کا پیامبر بن کر



ایک ٹھوکر سے دوسری ٹھوکر
ہم نے آدھی صدی گذاری ہے
مصلحت کا عذاب سہتے ہی



ایک چہرہ سجا لیا اُس نے
نقش سارے مٹا دیے دل سے
اپنی پہچان وہ کرے کیسے



کشتی ٹوٹی ہے دریا، بھرا ہے
اک مسافر نے پار جانا ہے
راستہ ہی نہیں کوئی ملتا



اُس نے جھونکا ہے آگ میں مجھ کو
اُس نے حملہ کیا مرے اوپر
اُس کو میں نے مزہ چکھانا ہے



خود سے غافل رہیں مگر پھر بھی
خود کو ہم معتبر ہی جانیں گے
راس آئیں ہمیں یہی باتیں

□□□

جس کی باتوں کو ٹال رکھا تھا
جس کو دل سے نکال رکھا تھا
ساتھ اس کے سفر پہ نکلا ہے

□□□

خواب دیکھا ہے اک ادھورا سا
ایک دستک تھی ایک سایا تھا
پھر جو دیکھا تو دن نکل آیا

□□□

سب عمارت کی دلکشی دیکھیں
میری جانب وہ دیکھتے کیسے
میں تھا بنیاد میں لگا پتھر

□□□

راکھ لفظوں کی اڑ رہی ہو گی
عمر پوری یوں کر گیا کوئی
حد سے اپنی گذر گیا کوئی

□□□

کس جگہ اب قیام رہتا ہے
کوئی منزل مقام اپنا ہے
سوچ لو ! پھر مجھے بتا دینا

□□□

مال دنیا کا گرچہ دھوکا ہے
 سب ہی رغبت سے کھینچتے جائیں
 حال سب کا ہی ایک جیسا ہے



اس طرح کر نہ حاصلِ دنیا
 جس سے دل کا قرار لٹ جائے
 یہ ملے گی قدم قدمِ نجھی



میں تو صحرا کے ان بگولوں سے
 پیار کرتا ہوں بڑھ کے ملتا ہوں
 میں خزاؤں کا پھول ہوں نجھی



کچھ کھلے شہر پر ہنر اُس کے
 کچھ ہوئی اُس کی اب پذیرائی
 چاند سے چار دن وہ کھیلے گا



وہ چراغوں سے رابطہ رکھے
 وہ ہواؤں کے ساتھ چلتا ہے
 گر سے واقف ہے دنیا داری کے



رونقِ غم اگر بڑھاؤ گے
 دل میں اپنے مٹھاس پاؤ گے
 تلخیوں کا مزہ نرالا ہے



جنگ جاری رہے اصولوں کی
امن کی بات پھر بھلی ہو گی
پہلے ظالم کے ہاتھ کو روکو

□□□

شجر کٹتے گئے مگر چپ تھا
گھر اُجڑتے گئے مگر چپ تھا
مصلحت کا شکار تھا نجھی

□□□

اک تمہی حالِ دل سے واقف تھے
اب تمہیں بھی مری خبر کب ہے
دل برباد اب اکیلا ہے

□□□

کل ہمارے تھے چاہنے والے
 آج یہ دشمنوں میں شامل ہیں
 ان کو کیسے میں معتبر جانوں

□□□

یہ کہانی وہی پرانی ہے
 اس کے کردار ہی تو بدلے ہیں
 خود کو خلوت ہی میں مگن رکھو

□□□

عکس جوہر کو اپنے کھو دے گا
 رنگ بدلے گا آئینہ خانہ
 حیرتیں کم نہیں کبھی ہوں گی

□□□

دشتِ کربل میں قافلے والے
 کون تھے، اس قدر ہی کافی ہے
 حق کا وہ معتبر حوالا ہیں



بستیاں یہ جو ہیں جہالت کی
 ان سے ہو کر ہی سب نکلتے ہیں
 بے یقینی کے راستے سارے



آرزو میں عجیب لذت تھی
 اس کے ساحل پہ بیٹھ کر نہجی
 زندگی کو بتا دیا ہم نے



تم دلوں میں وہ نور رکھتے ہو
 کفر جس کو بجھا نہیں سکتا
 حق کو کوئی مٹا نہیں سکتا



یہ جو کفار ہیں مقابل میں
 یہ تو لرزاں ہیں موت سے ہر پل
 موت بن کر جھپٹ پڑو ان پر



درسِ عبرت بنا دو دنیا میں
 بے حیا ، بد قماش لوگوں کو
 داستاں اک نئی رقم کر دو



ظلم کا ہاتھ اب کچل ڈالو
 بے حسی کے حصار کو توڑو
 اپنے لاشے اٹھاؤ گے کب تک

□□□

ایک موسم ہی ہم نوا تھا مرا
 جو مسافت میں ساتھ دیتا تھا
 اُس کی نیت بدل گئی شاید

□□□

یہ مرا رزق کون چھینے گا
 یہ مرا عشق کون بدلے گا
 یہ تو نجمی مرا مقدر ہے

□□□

جھوٹ میں اک بڑی خرابی ہے
 اس کو عادت نہیں ہے چھپنے کی
 خود کو یہ بے نقاب کر دے گا

□□□

وہ نہ باطل سے خوف کھائے گا
 زخم کھا کر وہ مسکرائے گا
 جو رہے گا تری قیادت میں

□□□

کون اس آگ کو بجھائے گا
 کون ظالم کا ہاتھ روکے گا
 ہم عزادار ہیں سبھی نجمی

□□□

نرگس کے پھول

محمد اقبال نجمی

”نرگس کے پھول“ میں شامل ہائیکو آپ نے پڑھے۔ ان میں سے کچھ ہائیکو آپ کو ضرور پسند آئے ہوں گے۔ وہی مجھے بھی پسند ہیں، اس کی وجہ یہ ہے کہ میری اور آپ کی سوچیں، باتیں جذبے اور مسائل ایک ہی ہیں۔ ہائیکو میری پسندیدہ صنف ہے۔ اسے لکھتے ہوئے مجھے ہمیشہ ایک آسودگی سی حاصل ہوتی ہے۔ یہ ایک طرح سے خودکلامی کی سی کیفیت ہے، جب میں خود سے ملنا چاہتا ہوں تو پھر ہائیکو کے حوالے سے ملاقاتیں اچھی رہتی ہیں۔ انہی چند ایک ملاقاتوں کے حوالے سے وجود میں آنے والی ہائیکوز کو میں نے ”نرگس کے پھول“ کا نام دے کر آپ کی خدمت میں پیش کر دیا ہے۔

”نرگس کے پھول“ میرا ہائیکو کا تیسرا مجموعہ ہے۔ 1987ء میں ”سوچ کے زاویے“ کے نام سے میرا پہلا ہائیکو مجموعہ شائع ہوا جسے آپ دوستوں نے بہت پسند کیا۔ اس کا انگلش ترجمہ 2003ء میں (Angles of thought) کے نام سے شائع ہو چکا ہے۔ اس کے مترجم پروفیسر اسرار احمد سہاروی ہیں۔ میرا دوسرا ہائیکو مجموعہ 1991ء میں ”نعتیہ ہائیکو“ کے نام سے شائع ہوا۔ ”نعتیہ ہائیکو“ اگرچہ بہت سے شعراء نے لکھے مگر کتابی صورت میں میرے مجموعہ ”نعتیہ ہائیکو“ کو اولیت کا اعزاز حاصل ہے اور تاحال اور کوئی ہائیکو مجموعہ نعت منصفہ شہود پر نہیں آسکا۔ ہائیکو کے ساتھ میرا تعارف ڈاکٹر امین کی کتاب ہائیکو سے ہوا اور میں نے اسی میٹر کو سامنے رکھتے ہوئے ہائیکو لکھے اور پھر انہیں مسودہ کی صورت دی۔ اس پر آرا کے لئے میں نے جناب احمد ندیم قاسمی، جناب رئیس امر و ہوی، ڈاکٹر محمد امین اور جناب محسن احسان، کو اپنے ہائیکو کے نمونے بھجوائے ان اصحاب نے میرے ہائیکو کے حوالے سے جن خیالات کا اظہار کیا وہ ملاحظہ فرمائیں۔ سب سے پہلے جناب احمد ندیم قاسمی کی رائے دیکھیں، آپ فرماتے ہیں۔

”محمد اقبال نجمی ایک کہنہ مشق اور نامور شاعر ہیں۔ ان کی شاعری میں موضوعات کا اس قدر تنوع ہے کہ بعض اوقات ان کے مشاہدے کی وسعت پر مسرت کے علاوہ حیرت بھی ہونے لگتی ہے بہت کم شعراء کے ہاں مضامین نو کی یہ کیفیت ہوتی ہے۔“

جناب رئیس امر و ہوی کا انداز ملاحظہ کیجئے۔ ”سوچ کے زاویے“ محمد اقبال نجفی کے سہ مصرعی قطععات ہیں۔ بیان، زبان، جذبہ اور خیال یہ تمام ذہنی اور فکری عناصر عجب لطافت و خوبی سے یکجا ہو گئے ہیں اور شعر میں ثلاثی کی صنف نادر اور منفرد ہے اور بلاشبہ نجفی نے اس صنف کو چابکدستی، مہارت اور فنی بصارت و بصیرت کے ساتھ برتا ہے۔“

معروف شاعر جناب محسن احسان لکھتے ہیں۔ ”سوچ کے زاویے“ میں اقبال نجفی کی وہ مختصر نظمیں ہیں جو افاق تصور پر نئے سو یروں کے اثر دہام کا سراغ دیتی ہیں اور قاری کو سوچ کے نئے زاویوں سے آشنا کرتی ہیں ان نظموں میں آہنگ کا نیا شعور بھی ہے اور تجربے کا خلوص بھی، روایات کا پرانا اسلوب بھی اور حوالوں کا نیا منظر نامہ بھی۔ اقبال نجفی جذبوں کو زبان عطا کرنے کا عمل متحرک سماعی، بصری اور حسیاتی تصاویر کی مدد سے ادا کرتا ہے وہ ادب کے دستیاب و مسائل پر اعتماد کر کے تصورات کی دنیا نہیں بساتا بلکہ اپنے ماضی کو اپنے اثبات کے لئے حال کا مرہون احسان سمجھتا ہے اس کے جذبے وہ پرندے ہیں جن کی سب سے بڑی دولت فضاؤں میں اڑان کی آزادی ہے اور اس کے خیال وہ خواب ہیں جو حقیقتوں سے مختلف، خوبصورت جنتوں کی طرح ہیں مگر وہ خوب سمجھتا ہے کہ خواب بننا اُس کا حق ہے اس لئے وہ نئے نئے خواب بننے کی کوشش میں ہم سب کو اپنا شریک بنانا چاہتا ہے۔ ان خوابوں میں کچھ بے یقینی کی دہشت زدگی کے خواب ہیں اور کچھ اعتماد کی پائندگی کے خواب۔ آپ کو ان خوابوں میں جو خواب پسند ہیں ان کو جن کر حقیقتوں کی گرفت میں لانا آپ کا کام ہے۔“ اور اب ڈاکٹر محمد امین کی رائے ملاحظہ کریں۔ ”جس طرح سوچ کے مختلف زاویے ہیں اسی طرح اس کے اظہار کے بھی مختلف قرینے ہیں۔ شاعرانہ اظہار کا اپنا انداز ہے، ہائیکو بھی سوچ کا ایک زاویہ اور اظہار کا ایک وسیلہ ہے۔ ایسی نظمیں جو تین مصرعوں پر مشتمل ہوں اور جن میں بحر خفیف مسدس کا التزام کیا گیا ہو اور قافیے سے گریز کیا گیا ہو میں ان نظموں کو ہائیکو کہتا ہوں۔ محمد اقبال نجفی نے اظہار کے اس نئے وسیلے کو اختیار کیا ہے اور انہوں نے اپنے شعری تجربے کو اس نئے پیرہن میں ڈھالا ہے ان کی ان نظموں کے مطالعے سے یہ ظاہر ہوتا ہے کہ انہیں اس نئی ہیئت پر بڑی قدرت اور گرفت حاصل ہے انہوں نے اپنی شاعرانہ سوچ کو ہائیکو کی ٹریٹ منٹ دینے کی کوشش کی ہے۔ ایک ہائیکو دیکھئے۔“

دل سمندر سا بیکراں نکلا
خواہشوں کی نہ حد ملی کوئی
کتنے سالوں سے اک سفر میں ہوں

اُن کے یہاں جدید حسیت کے ساتھ جدید موضوعات بھی ملتے ہیں۔ چاند کی تسخیر کے بعد بہت سے شاعروں نے چاند کو نئے انداز میں موضوع بنایا ہے اقبال نجمی نے بھی چاند کے حوالے سے ایک خوبصورت ہائیکو تخلیق کی ہے۔

ضدیہ کرتا ہے اب مرا بچہ
اپنی گڑیا کا گھر بناؤں گا
گوندھ کر چاند کی حسیں مٹی

ہائیکو کے لئے موسم اور فطرت کا حوالہ ضروری ہے مگر اُردو کے ہائیکو نگار شعراً نے اس پابندی کو ضروری نہیں سمجھا۔ اقبال نجمی بھی انہیں میں شامل ہیں، انہوں نے غزل کی روایت سے بھرپور استفادہ کیا ہے اور غزل کے مضامین کو ہائیکو کے پیرائے میں بیان کیا ہے ان کی ہائیکو شاعری میں تغزل نمایاں ہے۔

ہونٹ چپ ہیں مگر مری آنکھیں
حال میرا تجھے سناتی ہیں
دل کی دنیا اُجاڑنے والے

ان کے یہاں کہیں کہیں طنز کی ہلکی سی کیفیت بھی موجود ہے انہوں نے اپنے اظہار کو موثر اور پختہ بنانے کی پوری کوشش کی ہے، اقبال نجمی کی یہ شاعری مستقبل میں اُن کے روشن امکانات نوید ہے۔ ”سوچ کے زاویے“ میں شامل ان ہائیکو نظموں پر آپ نے اُردو ادب کے نامور لکھنے والے ان چار اصحابِ فکر و فن کی آرا ملاحظہ فرمائیں۔ جناب احمد ندیم قاسمی نے ان ہائیکوز کو صرف شاعری کہہ کر ان پر تبصرہ کیا۔ جناب رئیس امر و ہوی نے انہیں سہ مصرعی یا ثلاثی کہہ کر اپنی رائے کا اظہار کیا۔ جناب محسن احسان نے انہیں مختصر نظمیں کہا جبکہ ڈاکٹر محمد امین نے انہیں ہائیکو کہہ کر ان پر اپنے خیالات کا اظہار کیا، چونکہ ڈاکٹر محمد امین خود بھی اسی بحر میں ہائیکو لکھتے ہیں اور اس وزن کو انہی نے متعارف کروایا اس لئے انہوں نے اسے ہائیکو کی ٹریٹ منٹ کہا۔ میرے لئے ان آرا میں طمانیت کا باعث وہ باتیں رہیں جو ان اصحاب نے میرے کلام کے حوالے سے کہی ہیں۔ ان کی کہی ہوئی باتوں نے میرے اندر کے شاعر کو بھرپور توانائی بخشی اور میرے فنی سفر کو جاری رکھنے کے لئے ایک حدی خواں کا کردار ادا کیا۔

ہائیکو کے حوالے سے بشیر سیفی لکھتے ہیں۔ اُردو شعراً نے اگرچہ فطرت کے حوالے سے ہائیکو کو اپنے جذبات و احساسات کے اظہار کا وسیلہ بناتے ہوئے ہلکے پھلکے موضوعات کو ہائیکو میں

سمیٹنے کی کوشش کی ہے تاہم وقت کے ساتھ ساتھ اُردو ہائیکو کے موضوعات میں وسعت بھی پیدا ہوئی ہے اور شعراً نے حمدیہ، نعتیہ اور غزلیہ ہائیکو بھی تخلیق کی ہیں جو یقیناً مستحسن بات ہے کیونکہ اُردو شعراً جاپانی ہائیکو کا ترجمہ یا چربہ پیش نہیں کر رہے کہ ہر حوالے سے اس کی تقلید کریں اگر ہائیکو پاکستان میں تخلیق ہو رہی ہے تو پھر اس میں ہماری زمین کی بو باس اور محسوسات و عقائد کی جھلک لازمی ہے۔

ہائیکو کے بارے میں اپنے خیالات کا اظہار کرتے ہوئے ڈاکٹر فہیم اعظمی لکھتے ہیں۔ اُردو ادب میں شعراً نے ہائیکو کو اپنا یا ضرور مگر اکثر اپنے کلام کو جاپان کے فطری اور مشاہداتی موضوعات تک محدود نہ رکھ سکے۔ جہاں بھی فطری ماحول اور فضا کی تمثال کی لفظی تصویر پیش کرنا چاہی اپنی فکری اساس، فلسفیانہ سوچ اور غزل کی روایت سے نہ بچ سکے۔

ہائیکو کے بارے میں جناب محسن بھوپالی لکھتے ہیں۔ ہائیکو کے سلسلے میں یہ امر ملحوظ خاطر رہے کہ اس کے مزاج اور مواد سے انحراف کرتے ہوئے تخلیق پانے والا فن پارہ ہائیکو سے دور اور اردو کی مختصر نظموں سے قریب ہو جائے گا اس طرح یہ صنف سخن اردو میں اپنی انفرادیت سے محروم ہو جائے گی۔

ڈاکٹر جمیل جالبی کے لفظوں میں، اختصار ہائیکو کا بنیادی حسن ہے، کنایہ اس کا جوہر ہے اور اظہار کی جامعیت اس کا فن ہے۔

ہائیکو کے بارے میں آپ نے معروف ہائیکو شعراً اور نقادان ادب کے افکار سے آگاہی حاصل کی اور ہائیکو کی صنف کے حوالے میں مختلف نکتہ نظر آپ کے سامنے آئے۔ ہائیکو کی ہیئت اور اس میں شامل موضوعات پر بحث آج بھی جاری ہے اور جاری رہے گی۔

اب میں اپنی دوسری کتاب ”نعتیہ ہائیکو“ کے حوالے سے چند گزارشات پیش کرتا ہوں۔ جیسا کہ میں پہلے عرض کر چکا ہوں کہ ”نعتیہ ہائیکو“ اُردو ادب میں تا حال انفرادیت کا درجہ رکھتی ہے کیونکہ ہائیکو میں نعت کا یہ اولین تجربہ ہے اور مجھے اپنی اس کاوش کو پیش کرتے ہوئے اُس وقت ایک عجب سرشاری کا احساس تھا جو آج بھی ہے۔ اس کتاب کے حوالے سے معروف نعت گو شعراً جناب عاصی کرنالی، جناب ریاض حسین چودھری اور جناب انور جمال کی آراء موجود ہیں۔ وہ آپ کے لیے پیش خدمت ہیں۔

حضرت عاصی کرنالی فرماتے ہیں۔ ”ہائیکو اگرچہ جاپان سے درآمد ہوئی ہے لیکن ہمارے بعض ایجاد پسند شعراً نے اس میں دلچسپی لی اور اس کے فروغ میں کوشش کر رہے ہیں۔ شروع میں

ہائیکو کا جاپانی مزاج اور اس کے وہی فنی اور معنوی تلازمات قائم رکھے گئے لیکن اس رکھ رکھاؤ کے سبب بات بڑھ نہیں سکتی تھی۔ کوئی بھی صنفِ ادب جب کسی ایک زبان سے دوسری زبان میں منتقل کی جاتی ہے تو نئی زبان کے مقتضیات اور اپنے ادب و فن کا مزاج بہت کچھ اس پر اثر انداز ہوتا ہے اور اس طرح وہ ایک نئے سانچے میں ڈھل کر ایک الگ حیثیت سے قدرے مختلف ہوتی ہے۔ جب ہائیکو اردو زبان میں کہی جانے لگی تو اس میں بھی نئے فنی اور معنوی تلازمات کی ضرورت محسوس ہوئی مثلاً مقررہ الفاظ کی پابندی سے گریز، نئے مضامین کی شمولیت، سابقہ (جاپانی) افکار و مضامین سے انحراف، نئے اوزان میں ہائیکو کہنے کا تجربہ وغیرہ۔۔۔ اب ہائیکو ایک طرح سے ”پاکستانی“ تشخص کے ساتھ ابھر رہی ہے بلکہ بات یہاں تک زیر بحث آئی ہے کہ بعض لوگ اسے غیر ملکی ماں سمجھتے ہی نہیں بلکہ اپنے ہی ادب میں اس کی جڑیں تلاش کرتے ہیں اور اسے ثلاثی کی حیاتِ نو قرار دیتے ہیں۔

نجفی صاحب! آپ نے نعتیہ ہائیکو کہی ہیں دوسرے شعرا نے بھی نعت کے افکار و مضامین ہائیکو کے وسیلے سے بیان کئے ہیں، آپ کی ہائیکوز مجھے اچھی لگیں۔ ایک تو اس لئے کہ بلحاظ موضوع ان کو حضور پاک ﷺ کی ذات گرامی سے نسبت ہے دوسرے آپ نے اپنے مضامین کے وسیلے سے جہاں توصیفِ جمالِ محمدی ﷺ کی ہے وہیں زیادہ تر حضور ﷺ کی سیرت طیبہ کی اداؤں اور خوبیوں کا ذکر جمیل کرتے ہوئے تبلیغِ سیرت کا فریضہ انجام دیا ہے اور اتباعِ رسالت کو فلاحِ دارین اور عالمِ انسانیت کے لیے امن و سلامتی کی اساس قرار دیا ہے۔

آپ ﷺ نے وہ نصابِ بخشا ہے
جو کہ ہر دور کی ضرورت ہے
جو کہ سب کو وقار دیتا ہے

☆

کتنی صدیاں گذر گئیں لیکن
تیری جانب ہی دیکھتے پایا
آدمیت کو ارتقا کے لئے

کربِ فراق، آرزوئے زیارت و حضوری، مدحتِ جمال، تبلیغِ سیرت، دعوتِ تعلیماتِ محمدی ﷺ، الغرض جذب و جنوں، شعور و آگہی اور تبلیغ و ابلاغ کے مضامین آپ نے نہایت خلوص قلب، سوزِ جاں اور فنی حسن کے ساتھ بیان کئے ہیں۔“

حضراتِ گرامی! آپ نے حضرت عاصی کرناالی صاحب کے خیالات ہائیکو اور میری نعتیہ ہائیکو کے حوالے سے پڑھے۔ میں حضرت عاصی کرناالی صاحب کو اس عہد میں نعت کے حوالے سے سب سے بڑا شاعر مانتا ہوں آپ نے نعت کو جو اسلوب عطا کیا وہ سب سے منفرد اور ممتاز ہے آپ کی نعت کی قدر و قیمت کا اندازہ اہل دل ہی لگا سکتے ہیں۔ آپ نے ہائیکو کے حوالے سے جو بیان فرمایا میں اس سے سو فیصد متفق ہوں اور واقعاً ایسا ہوتا ہے کہ ”کوئی بھی صنفِ ادب جب کسی ایک زبان سے دوسری زبان میں منتقل کی جاتی ہے تو نئی زبان کے مقتضیات اور اپنے ادب و فن کا مزاج بہت کچھ اس پر اثر انداز ہوتا ہے اور اس طرح وہ ایک نئے سانچے میں ڈھل کر ایک الگ حیثیت سے قدرے مختلف ہوتی ہے۔

نعتیہ ہائیکو کے حوالے سے حضرت عاصی کرناالی نے میرے نعتیہ ہائیکو کو جس پسندیدگی کی نظر سے دیکھا یہ میرے لیے ایک اعزاز کی بات ہے۔ میں خود کو اس حوالے سے خوش قسمت تصور کرتا ہوں کہ اللہ کریم نے مجھے یہ صلاحیت بخشی کہ میں پیارے آقا ﷺ کے حضور نذرانہ نعت پیش کر سکوں اور احباب اسے نقد و نظر کی میزان میں تولتے ہوئے اہل کی قدر افزائی کریں۔

اب میں اپنے ایک اور محب، نعت میں جدید حوالوں سے اپنی علیحدہ پہچان رکھنے والے نعت گو شاعر جناب ریاض حسین چودھری کی رائے پیش کرتا ہوں، آپ لکھتے ہیں۔

”محسن کا کوروی نے کہا تھا۔

ہے تمنا کہ رہے نعت سے تیری خالی

نہ میرا شعر نہ قطعہ نہ قصیدہ نہ غزل

آج کے شاعر نے تقریباً تمام اصنافِ سخن میں نعت کی خوشبو بکھیر کر شاعری کے دامن کو مزید باثروت بنایا ہے۔ شہرِ سخن خوشبوئے اسمِ محمد ﷺ سے معطر ہے، حریمِ دیدہ و دل میں ہر آن ہر پل چراغاں سا رہتا ہے۔ آج جب کہ اردو شاعری بیسویں صدی کی آخری دہائی پر دستک دے رہی ہے جدید نعت تلاشِ ذات سے اپنے عصر کی پہچان تک کے مرحلے طے کرتے ہوئے ایک ایسے مقام پر آ پہنچی ہے جہاں ایک طرف تو دیارِ مدحت سرکار میں جذب و شوق و ارنگی اور خود سپردگی کے ان گنت چراغِ جل رہے ہیں تو دوسری طرف تازگی، ندرت اور شگفتگی، خیال کے پیکر میں اس طرح ڈھل رہی ہے کہ سوچ اور اظہار کی تمام تر عنایاں درِ اقدس پر سجدہ ریز نظر آتی ہیں۔۔۔ اور یہی سوچ اور اظہار کی معراج بھی ہے۔

اردو نعت کا دامن پہلے ہی مالا مال تھا اب اسے جدید آہنگ کا حسن بھی عطا ہوا ہے آزاد

نظم سے ہائیکو تک جذبوں، عقیدتوں اور محبتوں کی ایک کہکشاں روشن ہے۔ ہائیکو جاپانی صنفِ سخن ہے جو تین مصرعوں پر مشتمل ہوتی ہے اور تیزی سے قبولیت عامہ کی خلعت سے سرفراز ہو رہی ہے۔ اپنے تعارف کے پہلے مرحلے پر ہی ہائیکو کہنے والے شاعروں نے اسے نعت کے زمزموں سے ہمکنار کرنے کی سعی کی ہے جو یقیناً مشکور ہوئی ہے۔

محمد اقبال نجمی ہمارے جدید شعراء میں اپنی سوچ اور جدید حسیت کے حوالے سے منفرد مقام رکھتے ہیں۔ آپ نے تو صیف و ثنائے حبیب ﷺ کا پرچم بلند کرنے کی بھی سعادت حاصل کی ہے۔ خصوصاً ہائیکو میں نعت کہنے کی روایت کو آگے بڑھایا ہے ان کی نعتیہ ہائیکو کی سب سے بڑی خوبی یہ ہے کہ شاعر کے محسوسات براہِ راست قاری کے دل و دماغ پر اثر انداز ہوتے ہیں اور اُسے معانی کی تلاش میں کسی طلسم کدے کی بھول بھلیوں میں سے نہیں گذرنا پڑتا۔

اختصار و ایجاز ہائیکو کا نمایاں وصف ہے۔ شاعر نے اس صنفِ سخن کے فنی اور جمالیاتی تقاضوں کو نبھانے کی کامیاب کوشش کی ہے، جذبات کی زماہٹ، تخیل کی جدت اور اظہار کی ندرت کا محمد اقبال نجمی کی نعتیہ ہائیکو میں بھرپور احساس ہوتا ہے۔ خوش آئند بات یہ ہے کہ یہ احساس تخلیقی اور جذباتی دونوں سطحوں پر قاری کو کیفِ سروری سے سرشار رکھتا ہے ان کے ہاں ذکرِ اطہر اس عہدنا پرساں میں الطاف و کرم کی بارش کا سبب بنتا ہے اور شاعر کا نخلِ تمنا شاداب ساعتوں سے ہم کلام ہوتا ہے اور سلگتے ہوئے سراہوں میں اُسے منزلِ مراد کے آثار نظر آنے لگتے ہیں۔ بے ساختگی محمد اقبال نجمی کی نعتیہ ہائیکو کا ایک اور بنیادی وصف ہے جس نے جذبوں کی آنچ کو تیز سے تیز کر دیا ہے۔ جب دل میں حضور ﷺ کی یادوں کا میلہ لگتا ہے، قلب و نظر کی دنیا جھوم اٹھتی ہے، جاگتی آنکھوں میں شہرِ خنک کے مناظر سجنے لگتے ہیں، تصورِ رحمت کی طرف رواں دواں ہوتا ہے، خوش نصیبی بڑھ کر رکاب پکڑ لیتی ہے، خوشبو و وجد میں اور صبارِ قص میں آجاتی ہے اور گنبدِ خضرا سے رحمت کی گھٹا جھوم جھوم کراٹھتی ہے۔۔۔۔۔ شاعر اس حقیقت کا بھی ادراک رکھتا ہے کہ اگر دنیا کو امن و عافیت کی تلاش ہے تو اُسے پروفیسر ڈاکٹر طاہر القادری کے الفاظ میں جھک جانا ہو گا دہلیزِ مصطفیٰ ﷺ پر۔

کتنی صدیاں گذر گئیں لیکن

تیری جانب ہی دیکھتے پایا

آدمیت کو ارتقا کے لئے

”نعتیہ ہائیکو“ پڑھ کر مستقبل کی جدید نعت کے خد و خال چشمِ تصور میں لہرا جاتے ہیں اور یہ

شاعر کا بہت بڑا کریڈٹ ہے۔ مجھے یقین ہے کہ محمد اقبال نجمی کی نعتیہ ہائیکوز جدید شاعری میں اعتبار و اعتماد کے حوالے سے بھی معتبر گردانی جائیں گی۔

”نعتیہ ہائیکو“ کے حوالے سے آپ نے محترم ریاض حسین چودھری صاحب کی رائے ملاحظہ فرمائی، میں اسے اپنے لئے، اپنے نعتیہ سفر کے لئے معتبر اور خوش آئند تصور کرتا ہوں کہ یہ ان کی رائے ہے جو ہمارے سینئر ہیں اور جن کے کام اور نام کو سامنے رکھتے ہوئے ہم نے اپنے شعری سفر کا آغاز کیا تھا۔ اب میں ایک اور خوبصورت اور بہت ہی پیارے شاعر ادیب جناب انور جمال کی رائے آپ کی خدمت میں پیش کرنے جا رہا ہوں، پروفیسر انور جمال تخلیقی حوالے سے اپنا منفرد مقام رکھتے ہیں۔ ان کا نثری اسلوب بھی جداگانہ ہے اور ان کا شعری اظہار بھی والہانہ ہے۔ نعتیہ ہائیکو کے حوالے سے آپ لکھتے ہیں۔

”اقبال نجمی نے اظہار عقیدت کے لئے ہائیکو کی صنف اپنا کرنے صرف اردو شاعری کے صنفی ذخیرے میں اضافہ کیا ہے بلکہ نعت کے تخلیقی امکانات واضح کئے ہیں۔ اقبال نجمی کے نعتیہ ہائیکو اپنے اندر اس بات کا غیر مبہم جواز رکھتے ہیں کہ اس نے محض جدیدیت کی دُھن میں یہ ہیبت استعمال نہیں کی بلکہ اس کے تپیدہ جذبوں نے خود یہ سمت اختیار کر لی ہے۔ ایک اہم بات جو نجمی کے ہائیکو کو عمومی ہائیکو سے الگ کرتی ہے یہ ہے کہ نجمی کے ہائیکو میں غزل کا جمل نظر آتا ہے۔ اس طرح شاعر تخلیقی گداز کے رگ وریشے سے گذر کر شعری پیرائے تک پہنچا ہے، اظہار کے اس جمالیاتی انداز سے نجمی کے ہائیکو اثر آفرینی سے لبریز ہوئے ہیں۔

نعت کا جذبہ جس شعر پیکر میں بھی سامنے آئے یہ بات طے ہے کہ اس میں عشق مصطفیٰ ﷺ کا گداز، عظمت رسول ﷺ کا احساس، ادب کا قرینہ، عجز بیاں کا ادراک اور محبت کی واردات شامل ہوتی ہے۔ اقبال نجمی کے ہاں یہ سارے سلیقے وجدانی صورت کے ساتھ ساتھ شعری سطح بھی رکھتے ہیں، اس کے ہائیکو کی ندرت کا تعلق زیادہ تر تخیل کی رنگ آمیزی سے ہے۔

ایسے لمحات کچھ میسر ہوں

میرے آقا کروں تری باتیں

میں ترے شہر کی کھجوروں سے

یوں اقبال نجمی موضوع کی خوشبو کو معروض کے رنگ سے گوندھ کر تخلیقی مواد کی پیشکش کرتا ہے، مجھے یقین ہے کہ یہ نعتیہ ہائیکو اردو کے شعری سرمائے میں ایک نئی روایت کے نقیب ٹھہریں گے۔

”نعتیہ ہائیکو“ کے حوالے سے آپ نے نعت کے ان ممتاز اور بڑے لوگوں کے خیالات پڑھے، آپ کے خیال میں ایسی بلند پایہ ہستیوں کی آرا نے مجھے کیسی خوشی سے ہمکنار کیا ہوگا اصل میں ایک شاعر کے لئے نقادان فن کی پذیرائی ہی اصل سرمایہ ہوتا ہے جس کو زور اور راہ بنا کر وہ اپنا سفر خوش اسلوبی سے جاری رکھ سکتا ہے اور مجھے اپنے پیاروں سے جو زور اور راہ ملا اس نے میرے ادبی سفر کو آسان بھی کیا اور خوش گوار بھی۔

ان معروضات کے بعد میں یہاں اس بات کا ذکر کرنا ضروری سمجھتا ہوں کہ ہائیکو کے حوالے سے ایک مکتبہ فکر 5,7,5 کے وزن کو زیادہ اہمیت دیتا ہے اور اسی وزن میں لکھے گئے ہائیکو کو جاپانی ہائیکو کے مماثل قرار دیتا ہے۔ جبکہ مساوی الاوزان ہائیکو لکھنے والوں کی کثیر تعداد اسی پیٹرن میں ہائیکو لکھ رہی ہے۔ دونوں طرح کے مکتبہ فکر کے لوگ اپنے پاس وزن دار دلائل رکھتے ہیں۔ اردو زبان کے اپنے کلیے قاعدے ہیں اور جاپانی زبان کے اپنے۔ اسی طرح جاپانی خطہء ارضی، اس کا ماحول اور اس کی معاشرت پاکستان کے ماحول اور اس کی معاشرت سے مختلف ہے ہمارے مسائل میں، وسائل میں، تہذیب و تمدن میں کافی فرق ہے یہی فرق اہل قلم کو ہائیکو لکھتے ہوئے نظر آتا ہے۔ جاپانی زبان میں لکھے گئے ہائیکو میں وہاں کے موسموں، رنگوں، جانوروں، درختوں، سناٹوں، جھرنوں اور جھینگروں وغیرہ کا ذکر ملے گا جبکہ اردو زبان میں لکھے گئے پاکستانی ہائیکو میں یہاں کے موسموں، پہاڑوں، جھرنوں، پھولوں اور رنگوں کے ساتھ ساتھ یہاں کی محرومیوں، مشکلوں، محبتوں، نفرتوں اور دیگر انسانی جذبوں کی تصویریں ملیں گی۔

”نرگس کے پھول“ میری اس نئی ہائیکو کی کتاب میں آپ کو 5,7,5 کے وزن پر بھی ہائیکو پڑھنے کو ملے اور مساوی الاوزان ہائیکو بھی آپ نے پڑھے۔ پانچ سات پانچ کا تجربہ دیگر بحور میں کرنے کی کوشش بھی کی گئی ہے۔ ”نرگس کے پھول“ میں کچھ ایسے ہائیکو بھی شامل کیے ہیں جو تراجم کی ذیل میں آتے ہیں۔ اس طرح ایک ورائٹی سی آپ کو نظر آئی ہوگی۔ ہائیکو کے اس سارے ماحول پر نظر ڈالنے کے بعد میرے اپنے خیال میں مساوی الاوزان ہائیکو میں مضامین کو اچھی طرح پیش کیا جاسکتا ہے۔ جبکہ 5,7,5 میں آپ اپنی بات کو اشارتاً بیان کر کے آگے گزر جاتے ہیں یا تشنہ چھوڑ کر باقی بات مکمل کرنے کے لئے ہائیکو کو قاری کے حوالے کر دیتے ہیں۔ ”نرگس کے پھول“ میں بھی آپ کو کہیں کہیں میرا ساتھ چھوڑ کر اکیلے چلنا پڑا ہوگا مگر زیادہ تر اس سفر میں آپ کے سنگ سنگ ہی چلا ہوں۔


اب کچھ باتیں ادب کے حوالے سے۔ ادب میں آج دیگر بہت سے مسئلوں میں ایک

اہم مسئلہ گروپ بندی ہے۔ گروپ بندی کو اگر مثبت انداز میں تعمیری فکر کے ساتھ پروان چڑھایا جائے تو گروپ بندی سے بہت سے فوائد حاصل کیے جاسکتے ہیں مگر ہمارے ہاں ادب کے حوالے سے وجود میں آنے والے گروپس نے ادب کی پرورش میں کم حصہ لیا ہے منافرت اور منافقت زیادہ پیدا کی ہے اور اس طرح ان گروپس کے حوالے سے ان کے کارپردازوں کو تو کچھ نہ کچھ فائدہ ہوا ہوگا مگر مجموعی طور پر ادب کو نقصان اٹھانا پڑا ہے۔

ادب میں ہمارا دوسرا مسئلہ محنت سے جی چرانا ہے۔ آج ہمارے ہاں جو تنقید لکھی جا رہی ہے اس کا معیار بالکل سطحی ہے ہمارے نقاد حضرات سمندر میں غوطہ لگانا تو دور کی بات یہ لوگ ادبی سمندر میں جھانکے بغیر ہی ساحل سمندر سے چند سپہیاں چن کر، ان کی گنتی گنوا کر اور ان کی توصیف و تعریف میں مقالہ لکھ کر اپنے تنقیدی مقام کا تعین کرنے اور کروانے میں مصروف عمل ہیں جبکہ شعرا کی ایک بڑی تعداد اپنا خون جگر صرف کرنے کی بجائے دیگر بیساکھیوں کے بل بوتے پر ادب کے میدان میں گرم سفر ہے۔

ہائیکو مشاعرے کے حوالے سے بھی کچھ باتیں لکھنا ضروری ہیں، جاپان کونسل خانہ کی طرف سے اسلام آباد میں منعقدہ مشاعرے میں شرکت کرنے کا اعزاز حاصل ہوا اسی طرح لاہور میں منعقدہ مشاعروں میں بھی شریک ہوا۔ لاہور کے ہائیکو مشاعرے غیر معیاری اور ہائیکو سے نااہل شعرا کی شمولیت سے اچھا تاثر قائم نہ کر سکے کیونکہ بہت سے شعرا نے ہائیکو کی بجائے ماہیے سنائے اور خود کو ہائیکو لکھنے والوں کی فہرست میں شامل کروایا۔ ایسا کرنے والے شاعر چند روپے تو حاصل کر سکے مگر دوسروں کی نظر میں بے وقعت ضرور ہوئے۔ اس پنڈال میں کچھ ایسے لوگ بھی دیکھے گئے جو حسب عادت اپنی ادبی سیاست چمکانے، اپنی زرد صحافت منوانے اور اپنی اشتہاری فلم بنوانے میں مصروف عمل ملے۔ ہائیکو مشاعرے کے حوالے سے جاپان کونسل خانہ کے اراکین سے یہ گزارش ہے کہ وہ ہائیکو کے مستند شعرا کو ہی ہائیکو مشاعرے میں شرکت کی دعوت دیا کریں تاکہ اس صنف کو زیادہ سے زیادہ اچھے لکھنے والے میسر آسکیں اور یہ صنف اردو زبان کے حوالے سے اور زیادہ کامیابی سے اپنا سفر جاری رکھ سکے۔





محمد اقبال

نثر کے پھول



محمد اقبال

”سوچ کے زاویے“ اور ”نعتیہ ہائیکو“ کے بعد ”زرگس کے پھول“ محمد اقبال نجفی کی ہائیکو نظموں کا تیسرا مجموعہ ہے۔ محمد اقبال نجفی کے ہائیکو پڑھتے ہوئے ہمیں مسلسل تازہ کاروں کے جھونکے چلتے ہوئے محسوس ہوتے ہیں۔ محمد اقبال نجفی نے اپنی فنی اور تخلیقی صلاحیتوں کو بروئے کار لاتے ہوئے نئے نئے موضوعات کو اپنی ہائیکوز کے ذریعے متعارف کروایا ہے اور ہائیکو نظموں کے حوالے سے کائنات شعر میں نئے جہانوں کے امکانات پر روشنی ڈالی ہے۔ محمد اقبال نجفی نے اپنی کہنہ مشقی، تخیل کی بلند پروازی اور وسیع مطالعہ و مشاہدہ سے ہائیکو کو جہاں پاکستانی ادب میں بلند مقام دلوانے کا اہتمام کیا ہے وہیں حمدیہ اور نعتیہ ہائیکو لکھ کر اس صنف سخن کے ذریعے سے تبلیغ دین کا فریضہ بھی ادا کیا ہے۔ ”زرگس کے پھول“ اردو ادب میں ہائیکو کی وسعت اور نمو پریری کے حوالے سے ایک نئے باب کا اضافہ ہے۔ مجھے یقین ہے کہ محمد اقبال نجفی کا یہ ہائیکو مجموعہ بہت سے نئے شعرا کو ہائیکو لکھنے کی طرف متوجہ کرے گا جو اس کی وقعت اور کامیابی کی دلیل ہوگا۔

محمد انور رانا

